



Brussell, 10 ta' Diċembru 2024  
(OR. en)

16779/24

---

---

**Fajl Interistituzzjonali:  
2024/0319(COD)**

---

---

**AGRI 879  
AGRIORG 182  
AGRIFIN 145  
AGRILEG 457  
CODEC 2313**

## **PROPOSTA**

---

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	10 ta' Diċembru 2024
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2024) 577 final
Suġġett:	Proposta għal REGOLAMENT TAL-PARLAMENT EWROPEW U TAL-KUNSILL li jemenda r-Regolamenti (UE) Nru 1308/2013, (UE) 2021/2115 u (UE) 2021/2116 fir-rigward tat-tisħiħ tal-pożizzjoni tal-bdiewa fil-katina tal- provvista tal-ikel

---

Id-delegazzjonijiet isibu mehmuż id-dokument COM(2024) 577 final.

---

Mehmuż: COM(2024) 577 final



IL-KUMMISSJONI  
EWROPEA

Brussell, 10.12.2024  
COM(2024) 577 final

2024/0319 (COD)

Proposta għal

**REGOLAMENT TAL-PARLAMENT EWROPEW U TAL-KUNSILL**

**li jemenda r-Regolamenti (UE) Nru 1308/2013, (UE) 2021/2115 u (UE) 2021/2116 fir-  
rigward tat-tishih tal-pożizzjoni tal-bdiewa fil-katina tal-provvista tal-ikel**

## MEMORANDUM TA' SPJEGAZZJONI

### 1. KUNTEST TAL-PROPOSTA

#### • Raġunijiet u objettivi tal-proposta

Permezz ta' riformi suċċessivi, il-Politika Agrikola Komuni ("PAK") qalbet għal appoġġ għall-introjtu u orjentazzjoni lejn is-suq bil-formazzjoni libera tal-prezzijiet għall-prodotti agrikoli. Dawk ir-riformi wieġbu l-aktar għall-isfidi, l-eċċessi u l-kriżijiet endoġeni. Madankollu, il-biċċa l-kbira tal-isfidi tas-settur agrikolu huma xprunati minn fatturi li huma esterni għall-agrikoltura u jirrikjedu rispons ta' politika usa'.

Il-PAK diġà tipprevedi ċerti miżuri li għandhom l-għan li jsaħħu l-pożizzjoni tal-bdiewa fil-katina tal-provvista tal-ikel. Madankollu, il-pessjoni fuq l-introjti agrikoli hija mistennija li tkompli hekk kif il-bdiewa jiffaċċjaw riskji dejjem akbar, spejjeż tal-input li qegħdin jiżdiedu u rekwiżiti tal-produzzjoni aktar stretti.

Il-pandemija tal-COVID-19 u l-gwerra ta' aggressjoni tar-Russja li għaddejja bħalissa kontra l-Ukrajna wasslu għal zieda bla precedent fl-ispejjeż tal-inputs agrikoli relatati mal-enerġija u għal perjodu twil ta' inflazzjoni għolja, li jaffettwaw l-ispejjeż tal-bdiewa u l-prezzijiet tal-ikel. B'mod parallel, il-bdiewa jkomplu jwettqu sforzi biex jagħmlu l-produzzjoni tagħhom aktar sostenibbli f'konformità mal-istandards tal-UE.

Barra minn hekk, hafna konsumaturi, li qegħdin ihabbtu wiċċhom ma' zieda fl-għoli tal-ħajja, qalbu x-xejriet tal-konsum tagħhom għal prodotti tal-ikel inqas għaljin. Dan kompli jiddestabilizza d-distribuzzjoni tal-valur miżjud tul il-katina tal-provvista tal-ikel, u b'hekk holoq instabbiltà fl-allokazzjoni tal-profitti u tal-ispejjeż bejn l-atturi tal-katina, qajjem protesti u zied l-isfiduċja.

Fil-15 ta' Marzu 2024, il-Kummissjoni ressqet dokument ta' riflessjoni li fih ħabbret sett ta' miżuri maħsuba biex isaħħu l-pożizzjoni tal-bdiewa fil-katina tal-provvista tal-ikel. Emenda mmirata tar-Regolament (UE) Nru 1308/2013 u r-Regolamenti tal-PAK relatati giet inkluża fis-sett ta' miżuri li ħabbret il-Kummissjoni.

Il-Kunsill Agrikoltura u Sajd tas-26 ta' Marzu 2024 appoġġa l-miżuri mħabbra fid-dokument ta' riflessjoni.

Il-Linji Gwida Poliċi għall-Kummissjoni Ewropea li jmiss għall-2024-2029 jenfasizzaw il-ħtieġa li l-bdiewa jkollhom introjtu ġust u suffiċjenti u l-ħtieġa li jiġu kkoreġuti l-iżbilanċi eżistenti, tissaħħaħ il-pożizzjoni tal-bdiewa u li dawn jiġu protetti aktar kontra Prattiki kummerċjali iġusti.

Barra minn hekk, id-Djalogu Strateġiku dwar il-Futur tal-Agricoltura tal-UE, imħabbar mill-President tal-Kummissjoni Ewropea fid-Diskors tagħha dwar l-Istat tal-Unjoni fit-13 ta' Settembru 2023 u mniedi f'Jannar 2024, li laqqa' flimkien 29 parti kkonċernata ewlenija mis-setturi agroalimentari Ewropej, mis-soċjetà ċivili, mill-komunitajiet rurali u mill-akkademja fir-rapport finali<sup>1</sup> tiegħu appella għal aġġustamenti fil-pożizzjoni tal-bdiewa fil-katina tal-valur. Il-Prinċipji Poliċi ta' Gwida tar-rapport dwar id-Djalogu Strateġiku jenfasizzaw b'mod ċar li l-kundizzjonijiet tas-suq iridu jippermettu dhul deċenti għall-bdiewa u għal atturi oħrajn tal-katina tal-ikel u li r-relazzjonijiet ta' poter fil-katina tal-ikel iridu jkun bil-bilanċjati sew. L-ewwel kapitolu tar-rakkomandazzjonijiet tad-Djalogu Strateġiku jittratta katina tal-valur tal-ikel ġusta u kompetittiva permezz tat-tishiħ tal-pożizzjoni tal-bdiewa fil-katina tal-

<sup>1</sup> [Strategic Dialogue on the Future of EU Agriculture](#).

valur tal-ikel. Ir-rakkomandazzjonijiet jirreferu, b'mod partikolari, għall-kuntratti, u jistiednu biex titqies id-data dwar l-ispejjeż u l-prezzijiet tal-produzzjoni bħala elementi rilevanti fin-negozjati kuntrattwali, u l-possibbiltà li jinfetħu negozjati f'każ ta' zieda eċċezzjonali fil-kostijiet. Dawn isemmu wkoll l-importanza tal-mekkaniżmi ta' medjazzjoni. Fir-rigward tal-kooperazzjoni, dawn jappellaw għat-tisħiħ tal-Organizzazzjonijiet tal-Produtturi (OP), l-Assoċjazzjonijiet ta' Organizzazzjonijiet ta' Produtturi (APOs, Associations of Producer Organisations), kif ukoll is-simplifikazzjoni tal-proċess ta' rikonossiment tagħhom u l-appoġġ immirat favur tagħhom. Id-Djalogu Strateġiku jirrikonoxxi li d-dimensjonijiet ekonomiċi, ambjentali u soċjali tas-sostenibbiltà għandhom l-istess importanza għas-soċjetajiet Ewropej b'mod ġenerali u għas-sistemi agroalimentari b'mod partikolari, u li l-PAK għandha tippromwovi eżiti ambjentali u soċjali pożittivi u tappoġġa d-diversifikazzjoni ta' mudell ta' negozju sostenibbli, inkluż pereżempju ktajjen tal-provvista qosra.

F'konformità mar-rakkomandazzjonijiet tar-rapport dwar id-Djalogu Strateġiku, huwa għalhekk xieraq li jittiehdu miżuri biex tissaħħaħ il-pożizzjoni kuntrattwali tal-bdiewa u tigi restawrata l-fiduċja tal-atturi fil-katina tal-provvista tal-ikel.

#### • **Konsistenza mad-dispożizzjonijiet eżistenti fil-qasam ta' politika**

L-Artikolu 39 tat-TFUE jistabbilixxi l-oġettivi tal-PAK:

- li tkabbar il-produzzjoni agrikola billi tippromwovi progress tekniku u billi tassigura l-iżvilupp razzjonali ta' produzzjoni agrikola u l-aħjar utilizzazzjoni possibbli tal-fatturi ta' produzzjoni, speċjalment tan-nies tax-xogħol;
- li tassigura b'dan il-mod livell ġust ta' għajxien għall-popolazzjoni agrikola, partikolarment billi jkabbar il-qligħ individwali tal-ħaddiema fl-agrikoltura;
- li tagħmel is-swieq stabbli;
- li tiggarrantixxi d-disponibbiltà tal-provvisti;
- li tassigura prezzijiet raġonevoli fil-konsenja tal-prodotti lill-konsumatur.

Din il-proposta hija konsistenti ma' dawk l-oġettivi u mal-filosofija ġenerali tar-Regolamenti tal-PAK li bħalissa huma fis-seħħ (ir-Regolament dwar l-Organizzazzjoni Komuni tas-Swieq<sup>2</sup>, ir-Regolament dwar il-Pjan Strateġiku tal-PAK<sup>3</sup> u r-Regolament dwar il-finanzjament, il-ġestjoni u l-monitoraġġ tal-PAK<sup>4</sup>).

#### • **Konsistenza ma' politiki oħra tal-Unjoni**

Din il-proposta temenda għadd limitat ta' dispożizzjonijiet tar-Regolamenti tal-PAK li bħalissa huma fis-seħħ, mingħajr ma tbiddel l-essenza tagħhom. Billi dawk id-dispożizzjonijiet huma konsistenti ma' politiki oħrajn tal-Unjoni, il-proposta hija konsistenti wkoll ma' dawk il-politiki.

<sup>2</sup> Ir-Regolament (UE) Nru 1308/2013 tal-Parlament Ewropew u tal-Kunsill tas-17 ta' Diċembru 2013 li jistabbilixxi organizzazzjoni komuni tas-swieq fi prodotti agrikoli u li jhassar ir-Regolamenti tal-Kunsill (KEE) Nru 922/72, (KEE) Nru 234/79, (KE) Nru 1037/2001 u (KE) Nru 1234/2007, (ĠU L 347, 20.12.2013, p. 671, ELI: <http://data.europa.eu/eli/reg/2013/1308/2024-05-13>).

<sup>3</sup> Ir-Regolament (UE) 2021/2115 tal-Parlament Ewropew u tal-Kunsill tat-2 ta' Diċembru 2021 li jistabbilixxi regoli dwar l-appoġġ għall-pjanijiet strateġiċi li għandhom jitfasslu mill-Istati Membri skont il-Politika Agrikola Komuni (Pjanijiet Strateġiċi tal-PAK) u ffinanzjati mill-Fond Agrikolu Ewropew ta' Garanzija (FAEG) u mill-Fond Agrikolu Ewropew għall-Iżvilupp Rurali (FAEŻR) u li jhassar ir-Regolamenti (UE) Nru 1305/2013 u (UE) Nru 1307/2013, (ĠU L 435 6.12.2021, p. 1, ELI: <http://data.europa.eu/eli/reg/2021/2115/2024-05-25>).

<sup>4</sup> Ir-Regolament (UE) 2021/2116 tal-Parlament Ewropew u tal-Kunsill tat-2 ta' Diċembru 2021 dwar il-finanzjament, il-ġestjoni u l-monitoraġġ tal-politika agrikola komuni u li jhassar ir-Regolament (UE) Nru 1306/2013, (ĠU L 435 6.12.2021, p. 187, ELI: <http://data.europa.eu/eli/reg/2021/2116/2022-08-26>).

## 2. **BAZI LEGALI, SUSSIDJARJETÀ U PROPORZJONALITÀ**

- **Bazi legali**

Il-bazi legali għal din il-proposta hija l-Artikolu 42, l-ewwel subparagrafu u l-Artikolu 43(2) tat-Trattat dwar il-Funzjonament tal-Unjoni Ewropea (TFUE) minhabba li: (i) il-proposta temenda r-Regolament (UE) Nru 1308/2013, ir-Regolament (UE) 2021/2115 u r-Regolament (UE) 2021/2116, li huma kollha bbażati fuq l-Artikolu 43(2) tat-TFUE; u (ii) ir-Regolament (UE) Nru 1308/2013 huwa bbażat ukoll fuq l-Artikolu 42, l-ewwel subparagrafu tat-TFUE u din il-proposta fiha wkoll dispożizzjonijiet li jirregolaw l-applikazzjoni (jew in-nuqqas ta' applikazzjoni) tar-regoli tal-kompetizzjoni.

- **Sussidjarjetà (għall-kompetenza mhux esklużiva)**

Din il-proposta temenda r-Regolamenti eżistenti adottati fil-livell tal-UE u li huma applikabbli fl-Istati Membri kollha.

L-emendi jimmiraw li jsaħħu l-pożizzjoni tal-bdiewa fil-katina tal-provvista agroalimentari billi: (i) jissimplifikaw ir-regoli dwar ir-rikonoxximent tal-organizzazzjonijiet ta' produttori; (ii) isaħħu r-regoli dwar il-kuntrattwalizzazzjoni; (iii) jistabbilixxu regoli dwar l-użu ta' termini fakultattivi transsettorjali għal “gust”, “ekwu” u termini ekwivalenti, kif ukoll għal “ktajjen tal-provvista qosra”; (iv) jintroduċu l-possibbiltà li jingħata appoġġ finanzjarju mill-Unjoni lill-Istati Membri għal miżuri meħuda mill-operaturi f'perjodi ta' żbilanċi serji fis-suq; u (v) itejbu l-livell ta' organizzazzjoni tas-settur tal-biedja fl-Istati Membri billi jiġu appoġġati l-organizzazzjonijiet ta' produttori li jimplimentaw programmi operazzjonali, u jtejbu l-adozzjoni ta' interventi settorjali fis-setturi l-oħrajn kif imsemmi fl-Artikolu 42(f) tar-Regolament (UE) 2021/2115.

L-emendi jzommu l-kundizzjonijiet ekwi bejn il-produtturi u l-grad ta' armonizzazzjoni diġà miksub mir-Regolamenti eżistenti. Għalhekk jitqies li dawn ma jistgħux jiġu implimentati mill-Istati Membri wahedhom.

- **Proporzjonalità**

Il-proposta temenda r-Regolamenti eżistenti biss sal-punt strettament meħtieġ biex jintlaħqu l-oġġettivi deskritti hawn fuq, filwaqt li tiżgura li l-emendi jibqgħu immirati u jipprevedu flessibbiltajiet xierqa.

L-emendi proposti jimmodifikaw biss aspetti speċifiċi ta' għadd limitat ta' dispożizzjonijiet fir-Regolamenti eżistenti. Dawn itejbu u jsaħħu ulterjorment id-dispożizzjonijiet eżistenti dwar kuntratti li jinvolvu lill-bdiewa u lill-organizzazzjonijiet tagħhom ma' atturi oħrajn fil-katina, kif ukoll isaħħu s-setgħa ta' negozjar tal-organizzazzjonijiet ta' produttori u tal-assoċjazzjonijiet tagħhom, inaqqsu l-piż amministrattiv għar-rikonoxximent tagħhom, u jistabbilixxu qafas ta' incentiv għal skemi u ftehimiet volontarji li għandhom l-għan li jtejbu r-remunerazzjoni tal-bdiewa u l-inizjattivi ta' sostenibbiltà soċjali.

- **Għażla tal-istrument**

Peress li din il-proposta temenda r-Regolamenti eżistenti tal-Parlament Ewropew u tal-Kunsill, l-emendi jridu jiġu introdotti wkoll b'Regolament tal-Parlament Ewropew u tal-Kunsill.

### 3. RIŻULTATI TAL-EVALWAZZJONIJIET *EX POST*, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT

- **Evalwazzjonijiet *ex post*/kontrolli tal-idoneità tal-leġiżlazzjoni eżistenti**

Il-proposta għal bidliet immirati fir-Regolament dwar l-OKS u Regolamenti oħrajn relatati mal-PAK hija waħda mill-miżuri mhabbra fid-dokument ta' riflessjoni tal-Kummissjoni tal-15 ta' Marzu 2024. Minhabba l-urgenza li jiġu indirizzati l-isfidi urgenti li bħalissa qiegħed jiffaċċja s-settur agrikolu u l-urgenza li tittiehed azzjoni b'risposta għall-protesti tal-bdiewa, ma saret l-ebda evalwazzjoni *ex post*/kontroll tal-idoneità tal-leġiżlazzjoni eżistenti.

- **Konsultazzjonijiet mal-partijiet ikkonċernati**

Minhabba l-urgenza li tittiehed azzjoni b'risposta għall-isfidi urgenti tas-settur agrikolu Ewropew, ma saret l-ebda sejha għal evidenza jew konsultazzjoni pubblika. Madankollu, il-partijiet ikkonċernati rilevanti ġew ikkonsultati permezz ta' laqgħat immirati (ara "Ġbir u użu tal-għarfien espert").

- **Ġbir u użu tal-għarfien espert**

Filwaqt li ma saret l-ebda sejha għal evidenza jew konsultazzjoni pubblika minhabba l-urgenza li tittiehed azzjoni, il-Kummissjoni pprezentat il-miżuri proposti diversi drabi lill-Kunsill, laqgħa estiża tal-Grupp ta' Djalogu Ċivili mal-partijiet ikkonċernati rilevanti, in-Network Ewropew tal-Awtoritajiet tal-kompetizzjoni u f'laqgħat bilaterali li jinvolvu l-assoċjazzjonijiet rilevanti kollha bbażati fl-UE fil-katina tal-provvista agroalimentari, inklużi l-konsumaturi.

- **Valutazzjoni tal-impatt**

Fid-dawl tal-urgenza li tittiehed azzjoni bħala tweġiba għall-isfidi urgenti li bħalissa qiegħed jiffaċċja s-settur agrikolu, ma tista' ssir l-ebda valutazzjoni tal-impatt.

Madankollu, il-miżuri proposti ġew żviluppati abbażi tal-kontribut riċevut mill-partijiet ikkonċernati, b'mod partikolari l-laqgħa estiża tal-Grupp ta' Djalogu Ċivili, in-Network Ewropew tal-Awtoritajiet tal-kompetizzjoni u f'laqgħat bilaterali li involvew l-assoċjazzjonijiet rilevanti kollha bbażati fl-UE fil-katina tal-provvista agroalimentari, inklużi l-konsumaturi, kif ukoll mill-President tal-Kumitat tal-Parlament Ewropew għall-agrikoltura u l-iżvilupp rurali.

Dawn huma konformi wkoll mar-rakkomandazzjonijiet rilevanti tad-Djalogu Strategiku dwar il-Futur tal-Agrikoltura tal-UE ta' Settembru 2024.

L-impatt tal-proposta se jiddependi mill-adozzjoni ta' ċerti miżuri volontarji mill-bdiewa u mix-xerrejja ta' prodotti agrikoli, kif ukoll mid-deċiżjonijiet tal-Istati Membri li jużaw l-għażliet u d-derogi pprovduti.

Fi żmien 3 xhur wara l-adozzjoni tal-proposta se jiġi prodott dokument ta' hidma tal-persunal. Dan se jiddeskrivi b'mod ċar il-kwistjonijiet indirizzati, il-bidliet immirati proposti u l-impatt probabbli tagħhom, kif ukoll sommarju tar-rispons riċevut minghand il-partijiet ikkonċernati.

- **Idoneità regolatorja u simplifikazzjoni**

Din il-proposta hija waħda mill-miżuri mhabbra fid-Dokument ta' Riflessjoni tal-Kummissjoni tal-15 ta' Marzu 2024 bħala parti mill-Pakkett ta' Simplifikazzjoni. Il-kwantifikazzjoni tal-piż amministrattiv imnaqqas se tiġi pprezentata fid-dokument ta' hidma tal-persunal, sa fejn ikun possibbli.

- **Drittijiet fundamentali**

Din il-proposta tirrispetta d-drittijiet fundamentali u tosserva l-prinċipji rikonoxxuti, b'mod partikolari, mill-Karta tad-Drittijiet Fundamentali tal-Unjoni Ewropea.

#### **4. IMPLIKAZZJONIJIET BAĠITARJI**

Din il-proposta ma għandha l-ebda impatt baġitarju kwantifikabbli.

Filwaqt li l-miżuri 12-17 (elenkati taħt il-Punt 5 Elementi oħrajn – Spjegazzjoni dettaljata tad-dispożizzjonijiet speċifiċi tal-proposta) jistgħu jaċċelleraw l-implimentazzjoni tal-programmi operazzjonali mill-organizzazzjonijiet ta' produttori u konsegwentement iżidu n-nefqa, kwalunkwe nefqa relatata se tibqa' taħt is-sublimitu tal-FAEG.

Fir-rigward tar-rizerva għall-agrikoltura ffinanzjata mill-FAEG, il-proposta ma tipprevedi l-ebda bidla fl-ammont globali tagħha. Filwaqt li l-użu tar-rizerva għall-finanzjament tal-miżuri adottati skont l-Artikolu 222 tal-OKS jista' jkollu konsegwenzi fir-rigward tal-allokazzjoni possibbli tal-ammonti għal miżuri eċċezzjonali oħrajn f'sena partikolari, dawn ma jistgħux jiġu kkwantifikati f'dan l-istadju.

L-assistenza finanzjarja tal-Unjoni lill-organizzazzjonijiet ta' produttori tal-frott u l-ħxejjex approvata mill-Istati Membri għall-implimentazzjoni tal-programmi operazzjonali se tkun limitata għal ċertu perċentwal (minn 4,1 % sa 5,5 % skont it-tip ta' benefiċjarji u l-objettivi mfittxija) tal-valur tal-produzzjoni kummerċjalizzata ta' dawk l-organizzazzjonijiet ta' produttori.

Il-proposta fiha dispożizzjonijiet li jagħtu lill-Istati Membri ċerta flessibilità fir-rigward tal-allokazzjonijiet finanzjarji għal tipi ta' intervent fil-forma ta' pagamenti diretti u għal tipi ta' intervent f'setturi "oħrajn". Il-fondi magħmula disponibbli għall-assistenza finanzjarja tal-Unjoni lill-organizzazzjonijiet ta' produttori li joperaw f'setturi "oħrajn" se jkunu limitati għall-ammonti ttrasferiti (fil-limiti tad-dispożizzjoni legali relatata) minn pagamenti diretti deċiżi mill-Istati Membri u approvati mill-Kummissjoni. F'każ li l-Istati Membri jiddeċiedu li jużaw dik il-flessibilità, dan se jkollu impatt biss fuq l-allokazzjonijiet ta' pagamenti diretti u setturi "oħrajn", u l-bidla tibqa' fi hdan il-FAEG. L-impatt ma jistax jiġi kkwantifikat f'dan l-istadju.

#### **5. ELEMENTI OĦRA**

- **Pjanijiet ta' implimentazzjoni u arrangamenti dwar il-monitoraġġ, l-ewalwazzjoni u r-rapportar**

Din il-proposta temenda r-Regolament (UE) Nru 1308/2013, ir-Regolament (UE) 2021/2115 u r-Regolament (UE) 2021/2116. Għalhekk, il-pjan ta' implimentazzjoni u l-arrangamenti ta' monitoraġġ, ewalwazzjoni u rapportar jibqgħu l-istess bħal dawk taħt il-qafas kurrenti.

- **Dokumenti ta' spjegazzjoni (għad-direttivi)**

Mhux applikabbli (it-test legali huwa Regolament)

- **Spjegazzjoni fid-dettall tad-dispożizzjonijiet speċifiċi tal-proposta**

L-ewwel nett, għandhom jiġu stabbiliti rekwiżiti minimi għall-użu ta' termini li jiddeskrivu l-modalitajiet kummerċjali li jiżguraw l-allokazzjoni ġusta tal-valur miżjud lill-bdiewa. L-għan huwa li jiżiedu t-trasparenza u l-affidabilità tal-użu ta' dawk it-termini biex tiġi żgurata l-allokazzjoni ġusta tal-valur miżjud tul il-katina tal-provvista tal-ikel, biex jiġi pprevenut l-użu

ħazin ta' tali termini u biex jiġi żgurat li l-konsumaturi jkollhom informazzjoni affidabbli dwar l-allokkazzjoni ġusta tal-valur miżjud lill-bdiewa u l-ktajjen tal-provvista qosra.

It-tieni, kull konsenja ta' prodotti agrikoli għandha tkun koperta minn kuntratt bil-miktub, soġġett għal ċerti eċċezzjonijiet u għall-possibbiltà li l-Istati Membri jeżentaw ċerti prodotti agrikoli minn dak ir-rekwiżit.

It-tielet, il-kuntratti bil-miktub għandhom jinkludu ċerti elementi li jiżguraw it-trasparenza u l-prevedibbiltà fil-kalkolu tal-prezz finali.

Ir-raba', il-kuntratti b'durata ta' aktar minn 6 xhur għandhom jinkludu klawżola ta' reviżjoni li tippermetti lill-bdiewa, lill-organizzazzjonijiet ta' produttori jew lill-assoċjazzjonijiet ta' organizzazzjonijiet ta' produttori jitolbu reviżjoni tal-kuntratt, b'mod partikolari f'sitwazzjonijiet li fihom il-prezz ma jibqax ikopri l-ispejjeż tal-produzzjoni u jiterminaw il-kuntratt jekk tali talba tiġi miċhuda.

Il-ħames, l-Istati Membri għandhom jistabbilixxu mekkaniżmu ta' medjazzjoni u jagħmluh disponibbli għall-partijiet li jkun jixtiequ jużawh.

Is-sitt, ir-regoli eżistenti dwar id-definizzjoni u r-rikonoxximent tal-organizzazzjonijiet ta' produttori għandhom jiġu ssimplifikati. Barra minn hekk, biex tissahħaħ il-kollaborazzjoni bejn il-produttori ta' prodotti organiċi, l-istabbiliment u r-rikonoxximent tal-organizzazzjonijiet ta' produttori minn dawk il-produttori għandhom isiru espliċitament possibbli.

Is-seba', ir-regoli eżistenti dwar l-organizzazzjonijiet ta' produttori għandhom jiġu ċċarati biex jiġi żgurat li l-organizzazzjonijiet ta' produttori jiġu stabbiliti fuq inizzjattiva tal-bdiewa u jiġu kkontrollati f'konformità mar-regoli li jippermettu lill-bdiewa membri jiskrutinizaw b'mod demokratiku l-organizzazzjonijiet tagħhom u d-deċiżjonijiet ta' tali organizzazzjonijiet.

It-tmien, għandu jkun permess li l-organizzazzjonijiet ta' produttori mhux rikonoxxuti, inklużi l-kooperattivi, jinneozjaw kundizzjonijiet kuntrattwali, f'isem il-membri tagħhom għal parti mill-produzzjoni tagħhom jew għall-produzzjoni kollha tagħhom.

Id-disa', l-assoċjazzjonijiet rikonoxxuti tal-organizzazzjonijiet ta' produttori għandhom ikunu jistgħu jinneozjaw termini kuntrattwali f'isem il-membri rikonoxxuti tal-organizzazzjonijiet ta' produttori tagħhom.

L-għaxar, il-promozzjoni tal-użu ta' inizzjattivi b'termini fakultattivi użati biex jiġu indikati l-modalitajiet kummerċjali, bħal "gust", "ekwu" jew it-termini ekwivalenti tagħhom u "katina tal-provvista qasira" għandha tiġi inkluża fil-lista ta' objettivi li organizzazzjoni interprofessjonali rikonoxxuta tista' ssegwi.

Il-ħdax, l-inizzjattivi ta' kooperazzjoni vertikali u orizzontali li jikkoncernaw il-prodotti agrikoli u tal-ikel, li għandhom l-għan li japplikaw ċerti rekwiżiti ta' sostenibbiltà soċjali li huma aktar stretti mir-rekwiżiti obligatorji, ma għandhomx ikunu soġġetti għall-applikazzjoni tal-Artikolu 101(1) tat-TFUE.

It-tnax, ir-Regolament (UE) 2021/2115 għandu jiġi emendat fir-rigward tat-tipi ta' interventi f'ċerti setturi. Barra minn hekk, għandha tiżdied l-assistenza finanzjarja tal-Unjoni għall-programmi operazzjonali f'ċerti setturi.

It-tleltax, l-appoġġ finanzjarju tal-Unjoni għall-programmi operazzjonali implimentati mill-organizzazzjonijiet ta' produttori fis-settur tal-frott u l-ħxejjex fl-Istati Membri li fihom il-livell ta' organizzazzjoni ta' produttori jkun inqas minn 10 % għal 3 snin konsekuttivi qabel l-implimentazzjoni tal-programm operazzjonali għandu jiżdied minn 50 % għal 60 %.

L-erbatax, għandu jingħata inċentiv speċifiku lill-bdiewa żgħażaġh u lill-bdiewa ġodda li jissieħbu f'organizzazzjoni ta' produttori rikonoxxuta u li jwettqu investimenti implimentati fl-azjenda tagħhom.

Il-ħmistax, l-appoġġ finanzjarju tal-Unjoni lill-organizzazzjonijiet ta' produttori u lill-assoċjazzjonijiet tal-organizzazzjonijiet ta' produttori fil-każ ta' eventi meteoroloġiċi avversi, diżastri naturali, mard tal-pjanti jew infestazzjonijiet tal-pesti għandu jiżdied minn 50 % għal 70 % tan-nefqa reali mgarrba, taħt ċerti kundizzjonijiet.

Is-sittax, l-Istati Membri għandhom jithallew, mill-2025, jużaw sa 6 % tal-allokkazzjonijiet tagħhom ta' pagamenti diretti biex jappoġġaw is-setturi stabbiliti fl-Artikolu 1(2), il-punti (a) sa (h), (k), (m), (o) sa (t) u (w), tar-Regolament (UE) Nru 1308/2013 u s-setturi li jkopru l-prodotti elenkati fl-Anness VI tar-Regolament (UE) 2021/2115.

Is-sbatax, ir-Regolament (UE) 2021/2116 għandu jiġi emendat biex jippermetti l-użu tar-rizerva għall-agrikoltura b'appoġġ għal kategoriji speċifiċi ta' azzjonijiet kollettivi minn ċerti operaturi privati adottati bil-għan li jiġu stabbilizzati s-setturi kkonċernati minn żbilanċ serju fis-suq.

Proposta għal

**REGOLAMENT TAL-PARLAMENT EWROPEW U TAL-KUNSILL**

**li jemenda r-Regolamenti (UE) Nru 1308/2013, (UE) 2021/2115 u (UE) 2021/2116 fir-rigward tat-tishih tal-pożizzjoni tal-bdiewa fil-katina tal-provvista tal-ikel**

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 42, l-ewwel subparagrafu, u l-Artikolu 43(2) tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att legiżlattiv intbagħat lill-parlamenti nazzjonali,

Wara li kkunsidraw l-opinjoni tal-Qorti tal-Awdituri<sup>1</sup>,

Wara li kkunsidraw l-opinjoni tal-Kumitat Ekonomiku u Soċjali Ewropew<sup>2</sup>,

Wara li kkunsidraw l-opinjoni tal-Kumitat tar-Regjuni<sup>3</sup>,

Filwaqt li jaġixxu skont il-proċedura legiżlattiva ordinarja,

Billi:

- (1) Is-settur agrikolu, b'mod partikolari l-bdiewa, qegħdin jiffaċċjaw firxa ta' sfidi. Il-pandemija tal-COVID-19 u l-gwerra ta' aggressjoni tar-Russja li għaddejjja bħalissa kontra l-Ukrajna wasslu għal żieda bla preċedent fl-ispejjeż tal-inputs agrikoli relatati mal-enerġija u għal perjodu twil ta' inflazzjoni għolja, li affettwaw l-ispejjeż tal-bdiewa u l-prezzijiet tal-ikel. B'mod parallel, il-bdiewa jkomplu jwettqu sforzi biex jaġhmlu l-produzzjoni tagħhom aktar sostenibbli mill-aspett ambjentali. Hafna konsumaturi, li jhabbtu wiċċhom ma' żieda fl-għoli tal-ħajja, qalbu wkoll ix-xejriet tal-konsum tagħhom għal prodotti tal-ikel li huma inqas għaljin. Dan kompli jiddistabbilizza d-distribuzzjoni tal-valur miżjud tul il-katina tal-provvista tal-ikel u żied il-livell ta' incertezza li joperaw fih il-bdiewa, biex b'hekk qajjem protesti u sfiduċja. Għalhekk huwa xieraq li jiġu adottati miżuri biex jiġu indirizzati dawk l-isfidi u tiġi restawrata l-fiduċja tal-atturi fil-katina tal-provvista tal-ikel.
- (2) Diversi operaturi fil-katina tal-provvista agrikola u tal-ikel, li huma attivi fi stadji differenti tal-produzzjoni, l-ipproċessar, il-kummerċjalizzazzjoni, id-distribuzzjoni u l-bejgħ bl-imnut, żviluppaw skemi u tikketti biex jippromwovu modalitajiet kummerċjali li jiżguraw l-allokkazzjoni ġusta tal-valur miżjud lill-bdiewa u l-ħolqien u ż-żamma ta' ktajjen tal-provvista qosra. L-istabbiliment ta' rekwiziti minimi għall-użu ta' termini fakultattivi li jiddeskrivu dawk il-modalitajiet kummerċjali huwa meħtieġ biex jiżiedu t-trasparenza u l-affidabbiltà tal-użu ta' dawk it-termini fil-katina tal-provvista tal-ikel, filwaqt li jiġu kkomplementati r-regoli eżistenti dwar it-tikkettar tal-

---

<sup>1</sup> ĠU C, ...

<sup>2</sup> ĠU C, ...

<sup>3</sup> ĠU C, ...

ikel, b'mod partikolari r-Regolament (UE) Nru 1169/2011 tal-Parlament Ewropew u tal-Kunsill<sup>4</sup>.

- (3) Fl-interess ta' fiduċja u ekwità akbar tul il-katina tal-provvista tal-ikel, it-termini "gust", "ekwu" jew termini ekwivalenti, jenhtieg li jintużaw biss biex jiġu indikati modalitajiet kummerċjali li jiżguraw l-istabbiltà u t-trasparenza fir-relazzjonijiet kummerċjali bejn il-bdiewa u x-xerrejja u l-ipprezzar ikkunsidrat ekwu mill-bdiewa partecipanti, u li jappoġġaw u jikkontribwixxu għall-Ghanijiet ta' Żvilupp Sostenibbli tan-Nazzjonijiet Uniti, inkluż b'mod li jkun konsistenti mal-Anness I tad-Direttiva (UE) 2024/1760 tal-Parlament Ewropew u tal-Kunsill<sup>5</sup>.
- (4) It-terminu "katina tal-provvista qasira" jenhtieg li jintuża biss biex jiġu indikati modalitajiet kummerċjali fejn tkun teżisti rabta diretta bejn il-bdiewa u l-konsumaturi li tippermetti skambju dirett dwar il-proċess tal-produzzjoni u l-prodott, inkluż permezz ta' komunikazzjoni mill-bogħod u/jew permezz ta' intermedjarju li jiżgura tali skambju fil-mument tal-bejgħ. Inkella, dan it-terminu jista' jintuża wkoll fejn tkun teżisti rabta mill-qrib bejn il-bdiewa u l-konsumaturi fil-prossimità ġeografika tagħhom, inkluż f'kuntesti transfruntieri. Dan se jinċentiva lill-konsumaturi biex iħallsu prezzijiet li jirremuneraw b'mod gust lill-bdiewa għal dak li jipproduċu, isaħħaħ u jikkontribwixxi għall-iżvilupp taż-żoni rurali, itejjeb it-trasparenza fir-rigward tal-orijini u l-metodi ta' produzzjoni tal-prodotti.
- (5) Fid-dawl tal-kundizzjonijiet tas-suq, l-aspettattivi dejjem jevolvu tal-konsumatur, l-avvanzi kemm fl-istandards tal-kummerċjalizzazzjoni kif ukoll fl-istandards internazzjonali rilevanti, jenhtieg li l-Kummissjoni tingħata setgħat ta' implimentazzjoni biex tiżgura kundizzjonijiet uniformi għall-użu tat-termini fakultattivi li jindikaw modalitajiet kummerċjali relatati mal-allokkazzjoni għusta tal-valur miżjud lill-bdiewa u l-holqien u ż-żamma ta' ktajjen tal-provvista qosra. Jenhtieg li dawk is-setgħat ikunu eżerċitati f'konformità mar-Regolament (UE) Nru 182/2011 tal-Parlament Ewropew u tal-Kunsill<sup>6</sup>.
- (6) Għal dawk l-istess raġunijiet, is-setgħa li jiġu adottati atti f'konformità mal-Artikolu 290 tat-Trattat dwar il-Funzjonament tal-Unjoni Ewropea jenhtieg li tiġi ddelegata lill-Kummissjoni fir-rigward ta' termini fakultattivi addizzjonali li huma ekwivalenti għat-termini "gust" jew "ekwu".
- (7) Filwaqt li l-Istati Membri jistgħu jzommu jew jintroduċu dispożizzjonijiet nazzjonali li jistipulaw rekwiżiti supplimentari għall-użu ta' termini fakultattivi għal modalitajiet kummerċjali, dawk id-dispożizzjonijiet jenhtieg li ma jfixklux, ma jillimitawx jew ma

<sup>4</sup> Ir-Regolament (UE) Nru 1169/2011 tal-Parlament Ewropew u tal-Kunsill tal-25 ta' Ottubru 2011 dwar l-għoti ta' informazzjoni dwar l-ikel lill-konsumaturi, li jemenda r-Regolamenti (KE) Nru 1924/2006 u (KE) Nru 1925/2006 tal-Parlament Ewropew u tal-Kunsill u li jhassar id-Direttiva tal-Kummissjoni 87/250/KEE, id-Direttiva tal-Kunsill 90/496/KEE, id-Direttiva tal-Kummissjoni 1999/10/KE, id-Direttiva 2000/13/KE tal-Parlament Ewropew u tal-Kunsill, id-Direttivi tal-Kummissjoni 2002/67/KE u 2008/5/KE u r-Regolament tal-Kummissjoni (KE) Nru 608/2004 (ĠU L 304, 22.11.2011, p. 18, ELI: <http://data.europa.eu/eli/reg/2011/1169/oj>).

<sup>5</sup> Id-Direttiva (UE) 2024/1760 tal-Parlament Ewropew u tal-Kunsill tat-13 ta' Ġunju 2024 dwar id-diligenza dovuta tas-sostenibbiltà korporattiva u li temenda d-Direttiva (UE) 2019/1937 u r-Regolament (UE) 2023/2859, (ĠU L, 2024/1760, 5.7.2024, ELI: <http://data.europa.eu/eli/dir/2024/1760/oj>).

<sup>6</sup> Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011 li jstabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni (ĠU L 55, 28.2.2011, p. 13, ELI: <http://data.europa.eu/eli/reg/2011/182/oj>).

jostakolawx l-użu ta' dawn it-termini għal prodotti magħmula jew ikkummerċjalizzati legalment fi Stat Membru ieħor.

- (8) L-użu ta' kuntratti bil-miktub għandu rwol kruċjali fl-akkontabbiltà tal-operaturi, billi jqajjem kuxjenza dwar l-importanza tas-sinjali tas-suq, jadatta l-provvista għad-domanda, itejjeb it-trażmissjoni tal-prezzijiet fil-katina tal-provvista, isahhaħ it-trasparenza u jipprevjeni u jindirizza Prattiki kummerċjali ingusti. Għalhekk, ir-regoli dwar ir-relazzjonijiet kuntrattwali fis-settur tal-ħalib u tal-prodotti tal-ħalib jenhtieg li jiġu estiżi biex ikopru prodotti għajr il-ħalib mhux ipproċessat, filwaqt li jiġi żgurat l-allinjament mar-regoli dwar ir-relazzjonijiet kuntrattwali applikabbli għal setturi agrikoli oħrajn.
- (9) Sabiex tiżdied il-flessibbiltà għall-Istati Membri u tiġi ssimplifikata l-proċedura għar-rikonoxximent tal-organizzazzjonijiet ta' produttori, u b'hekk jitnaqqsu l-ispejjeż tat-tranzazzjonijiet u tittejjeb l-effiċjenza, ir-regoli dwar l-organizzazzjonijiet ta' produttori jenhtieg li jippermettu r-rikonoxximent tagħhom wara talba wahda li tkopri diversi setturi u prodotti. Barra minn hekk, biex tissahhaħ il-kollaborazzjoni bejn il-produttori ta' prodotti organiċi, jenhtieg li jiġi previst b'mod espliċitu l-istabbiliment u r-rikonoxximent tal-organizzazzjonijiet ta' produttori mill-produttori ta' prodotti organiċi. Il-kriterji għar-rikonoxximent tal-organizzazzjonijiet ta' produttori u l-istatuti tagħhom jenhtieg li jipprevedu wkoll li l-organizzazzjonijiet ta' produttori jiġu stabbiliti fuq inizzjattiva tal-bdiewa u jiġu kkontrollati f'konformità mar-regoli li jippermettu lill-bdiewa membri jeżaminaw b'mod demokratiku l-organizzazzjoni u d-deċiżjonijiet tagħhom. Dan jenhtieg li ma jipprekludix lil produttori oħrajn li ma humiex bdiewa, u lil dawk li ma humiex produttori milli jissieħbu f'organizzazzjonijiet ta' produttori.
- (10) Sabiex jiġi promoss żvilupp sostenibbli ulterjuri, li huwa prinċipju ewlieni tat-Trattat u objettiv prijoritarju għall-politiki tal-Unjoni, u biex jiġu żgurati t-trasparenza, l-istabbiltà u l-ekwità fir-relazzjonijiet kummerċjali bejn il-bdiewa u x-xerrejja tul il-katina tal-provvista, l-Istati Membri jenhtieg li jkunu jistgħu jirrikonoxxu lil organizzazzjonijiet ta' produttori li jfittxu li jilhqgħu għanijiet speċifiċi b'termini fakultattivi għall-modalitajiet kummerċjali, bħal "gust", "ekwu" jew termini ekwivalenti, u "katina tal-provvista qasira".
- (11) Sabiex jiġi żgurat standard tal-għajxien gust għall-bdiewa, tissahhaħ il-pożizzjoni ta' negozjar tagħhom fil-konfront ta' proċessuri u atturi oħrajn fil-katina tal-provvista u tiġi prevista distribuzzjoni aktar ġusta tal-valur miżjud tul il-katina tal-provvista, il-possibbiltà ta' negozjar ta' termini kuntrattwalif'isem il-membri tagħhom jenhtieg li tiġi estiża għal organizzazzjonijiet ta' produttori mhux rikonoxxuti, inklużi kooperattivi, għal parti mill-produzzjoni tagħhom jew għall-produzzjoni kollha tagħhom. Sabiex jiġi żgurat trattament ugwali mal-membri ta' organizzazzjonijiet ta' produttori rikonoxxuti, din il-possibbiltà jenhtieg li tkun soġġetta għal limiti xierqa. B'mod partikolari, l-organizzazzjonijiet ta' produttori mhux rikonoxxuti li jibbenefikaw minn dik il-possibbiltà jenhtieg li jikkonformaw mal-kriterji ta' rikonoxximent stabbiliti fil-livell tal-Unjoni u jinvolvu ruħhom fl-attivitajiet stabbiliti fir-Regolament (UE) Nru 1308/2013 tal-Parlament Ewropew u tal-Kunsill<sup>7</sup>, inkluża l-konċentrazzjoni tal-provvista u t-tqegħid tal-prodotti tal-membri tagħhom fis-suq.

<sup>7</sup> Ir-Regolament (UE) Nru 1308/2013 tal-Parlament Ewropew u tal-Kunsill tas-17 ta' Diċembru 2013 li jistabbilixxi organizzazzjoni komuni tas-swieq fi prodotti agrikoli u li jhassar ir-Regolamenti tal-Kunsill

- (12) Sabiex tissaħħaħ il-pożizzjoni ta' negozjar tal-organizzazzjonijiet ta' produttori rikonoxxuti u jiġi żgurat l-iżvilupp vijabbli tal-produzzjoni agrikola, l-assoċjazzjonijiet rikonoxxuti ta' organizzazzjonijiet ta' produttori jenhtieg li jithallew jinneogzjaw termini kuntrattwali f'isem il-membri tagħhom, inkluż il-prezz, għal xi parti mill-produzzjoni tal-membri tagħhom jew għall-produzzjoni tal-membri kollha tagħhom. Din il-possibbiltà jenhtieg li tkun permessa, soġġett għas-salvagwardja li l-organizzazzjonijiet li jkunu membri ta' dawk l-assoċjazzjonijiet ma jkunux ukoll membri ta' assoċjazzjoni oħra ta' organizzazzjonijiet ta' produttori u l-volum ta' prodotti koperti mill-attivitajiet tal-assoċjazzjoni ma jkunx aktar minn 33 % tal-produzzjoni nazzjonali totali ta' kwalunkwe Stat Membru partikolari. Sabiex tinzamm kompetizzjoni effettiva fis-suq, jenhtieg ukoll li l-assoċjazzjonijiet rikonoxxuti ta' organizzazzjonijiet ta' produttori ma jithallewx jinneogzjaw termini kuntrattwali meta dawk l-assoċjazzjonijiet jinkludu organizzazzjonijiet ta' produttori mhux rikonoxxuti.
- (13) Sabiex jiġi pprevenut li x-xerrejja jfixklu l-pożizzjoni ta' negozjar tal-organizzazzjonijiet ta' produttori, jenhtieg li jiġu stabbiliti salvagwardji xierqa għall-kuntatti bejn ix-xerrejja u l-membri ta' dawk l-organizzazzjonijiet ta' produttori. Filwaqt li x-xerrejja jistgħu jikkuntattjaw lill-membri tal-organizzazzjonijiet ta' produttori, dawk il-kuntatti jenhtieg li ma jfixklux l-oġettivi tal-organizzazzjonijiet ta' produttori, jew il-konċentrazzjoni tal-provvista u t-tqegħid tal-prodotti fis-suq.
- (14) L-organizzazzjonijiet interprofessjonali għandhom rwol importanti fl-iffaċilitar tad-djalogu bejn l-atturi fil-katina tal-provvista, u fil-promozzjoni tal-aħjar Prattiki, tat-trasparenza tas-suq, tal-istabbiltà u tal-ekwità fir-relazzjonijiet kummerċjali bejn il-bdiewa u x-xerrejja tul il-katina tal-provvista kollha. Għalhekk huwa xieraq li tiġi inkluża l-promozzjoni ta' inizzjattivi għall-inklużjoni ta' termini fakultattivi għall-modalitajiet kummerċjali, bħat-termini "gust", "ekwu" jew termini ekwivalenti, u "katina tal-provvista qasira" fil-lista ta' oġettivi li organizzazzjoni interprofessjonali rikonoxxuta tista' tfittex li tilhaq.
- (15) Ċerti Stati Membri ddecidew li l-konsenji kollha ta' prodotti agrikoli fit-territorju tagħhom għandhom ikunu koperti minn kuntratti bil-miktub bejn il-partijiet. Meta l-Istati Membri ma jużawx din il-possibbiltà, il-bdiewa, l-organizzazzjonijiet ta' produttori jew l-assoċjazzjonijiet ta' organizzazzjonijiet ta' produttori jistgħu jitolbu l-użu ta' kuntratti bil-miktub. Madankollu, minħabba l-pożizzjoni ta' negozjar aktar dgħajfa tal-bdiewa u l-biża' ta' ritaljazzjoni kummerċjali mix-xerrejja, jista' jkun diffiċli għall-bdiewa u għall-assoċjazzjonijiet tagħhom li jagħmlu talba bħal din. Sabiex jiżdiedu l-fiduċja, it-trasparenza u l-effiċjenza fil-katina tal-provvista u biex il-bdiewa, l-organizzazzjonijiet ta' produttori u l-assoċjazzjonijiet kollha ta' organizzazzjonijiet ta' produttori jkunu jistgħu jibbenefikaw mill-użu ta' kuntratti bil-miktub, il-konsenji ta' prodotti agrikoli fl-Unjoni minn bidwi, organizzazzjoni ta' produttori jew assoċjazzjoni ta' organizzazzjonijiet ta' produttori lil proċessur, distributur jew bejjiegħ bl-imnut jenhtieg li jkunu koperti minn kuntratt bil-miktub.
- (16) Sabiex jitqiesu aħjar is-sinjali tas-suq u biex tittejjeb it-trażmissjoni tal-prezzijiet, l-Istati Membri jenhtieg li jkunu jistgħu jirrikjedu l-użu ta' kuntratti bil-miktub għall-konsenja ta' prodotti agrikoli minn produttori għajr il-bdiewa, minn organizzazzjonijiet ta' produttori jew assoċjazzjonijiet ta' organizzazzjonijiet ta' produttori, u jenhtieg li jirrikjedu li x-xerrejja jużaw offerti bil-miktub għal kuntratti

---

(KEE) Nru 922/72, (KEE) Nru 234/79, (KE) Nru 1037/2001 u (KE) Nru 1234/2007 (ĠU L 347, 20.12.2013, p. 671, ELI: <http://data.europa.eu/eli/reg/2013/1308/oj>).

għall-konsenja ta' prodotti agrikoli. Fl-interess tas-semplicità u t-tnaqqis tal-ispejjeż tat-tranzazzjonijiet, dan ir-Regolament jenħtiegħ li jstabbilixxi ċerti eċċezzjonijiet għall-użu meħtiegħ ta' kuntratti bil-miktub jew offerti bil-miktub għal kuntratti u jippermetti lill-Istati Membri jeżentaw ċerti konsenji mill-użu meħtiegħ ta' kuntratti bil-miktub jew offerti bil-miktub, filwaqt li jhalli lill-bdiewa u lill-assoċjazzjonijiet tagħhom il-possibbiltà li jitolbu l-użu ta' kuntratti bil-miktub jew offerti bil-miktub meta ma jkunx hemm tali obbligu.

- (17) L-użu meħtiegħ ta' kuntratti bil-miktub għall-konsenja ta' prodotti agrikoli u l-kundizzjonijiet bażiċi għall-użu tagħhom jenħtiegħ li jiġu stabbiliti fil-livell tal-Unjoni, filwaqt li jiġi żgurat li d-dritt tal-partijiet li jinneozjaw l-elementi kollha tal-kuntratti tagħhom ma jkunx ristrett lil hinn minn dak li huwa strettament meħtiegħ.
- (18) Sabiex il-partijiet jiġu mhegġa jilhq u ftehim bonarju f'każ ta' tilwim dwar il-konkluzjoni jew ir-rieżami ta' kuntratt bil-miktub, l-Istati Membri jenħtiegħ li jstabbilixxu mekkaniżmi ta' medjazzjoni. L-Istati Membri jenħtiegħ li jinfurmaw lill-Kummissjoni dwar il-mekkanizmi ta' medjazzjoni fis-seħh fit-territorju tagħhom jew l-istabbiliment ta' dawk il-mekkanizmi, u l-Kummissjoni tista' tiffaċilita l-iskambji tal-aħjar prattiki dwar dawk il-mekkanizmi.
- (19) Sabiex jiġi ffaċilitat il-funzjonament tal-mekkanizmi tat-trażmissjoni tal-prezzijiet, fejn il-prezz finali pagabbli għall-konsenja ta' prodotti agrikoli jiġi kkalkolat billi jiġu kkombinati diversi fatturi stabbiliti fil-kuntratt, dawk il-fatturi jenħtiegħ li jinkludu indikaturi, indicijiet jew metodi ta' kalkolu oġġettivi li huma faċilment komprensibbli mill-partijiet. Sabiex jiġi evitat li l-bdiewa jkunu mgieghla jbigħu b'mod sistematiku taħt l-ispejjeż tal-produzzjoni tagħhom, l-indikaturi, l-indicijiet u l-metodi tal-kalkolu tal-prezz finali jenħtiegħ li jirriflettu l-bidliet fil-kundizzjonijiet tas-suq u fl-ispejjeż tal-produzzjoni tal-prodotti agrikoli kkonsenjati.
- (20) Meta titqies il-pożizzjoni ta' negozjar vulnerabbli tal-bdiewa u tal-organizzazzjonijiet tagħhom, il-każijiet reċenti ta' volatilità sinifikanti fl-ispejjeż tal-inputs agrikoli u fil-prezzijiet tas-suq, u l-ħtieġa ta' trażmissjoni aktar effiċjenti tal-prezzijiet fil-katina tal-provvista, il-kuntratti b'tul ta' zmien ta' aktar minn 6 xhur jenħtiegħ li jinkludu klawżola ta' reviżjoni li tista' tiġi skattata mill-bdiewa u mill-organizzazzjonijiet tagħhom. Tali klawżola jenħtiegħ li tippermetti lill-bdiewa jitolbu fi kwalunkwe mument wara l-perjodu ta' 6 xhur reviżjoni tal-elementi tal-kuntratt u tippermettilhom itemmu l-kuntratt f'każ li ma jintlaħaq l-ebda ftehim dwar reviżjoni, mingħajr indhil mad-dritt tal-partijiet li jinneozjaw possibbiltajiet oħrajn għar-reviżjoni tal-kuntratt.
- (21) Sabiex tissaħħaħ it-trasparenza kuntrattwali u jkun hemm kontribut għal prattiki kummerċjali aktar ġusti, l-Istati Membri jenħtiegħ li jkunu jistgħu jirrikjedu r-reġistrazzjoni ta' kuntratti bil-miktub għall-konsenja ta' prodotti agrikoli.
- (22) Ċerti inizjattivi ta' kooperazzjoni vertikali u orizzontali li jikkonċernaw prodotti agrikoli u tal-ikel, li għandhom l-għan li japplikaw rekwiżiti li huma aktar stretti mir-rekwiżiti obbligatorji, jista' jkollhom effetti pożittivi fuq l-oġġettiv tal-politika agrikola komuni li jiġi żgurat standard tal-għajxien ġust għall-komunità agrikola u fuq l-oġġettiv tal-iżvilupp sostenibbli tal-Unjoni. Għalhekk, f'ċirkostanzi speċifiċi, inizjattivi bħal dawn jenħtiegħ li ma jkunux soġġetti għall-applikazzjoni tal-Artikolu 101(1) tat-Trattat dwar il-Funzjonament tal-Unjoni Ewropea.
- (23) F'perjodi ta' zbilanċ serju fis-suq, kategoriji speċifiċi ta' azzjonijiet kollettivi minn operaturi privati jistgħu jikkontribwixxu għall-istabbilizzazzjoni tas-setturi kkonċernati. Bil-ħsieb li jiġi żgurat li l-operaturi privati jkollhom ir-rizorsi meħtieġa

biex jimplimentaw dawn l-azzjonijiet, il-Kummissjoni jenhtieg li tkun tista' taghmel disponibbli rizorsi tal-Unjoni mir-rizerva għall-agrikoltura biex tappoġġa dawn l-azzjonijiet. L-Istati Membri jenhtieg li jkunu jistgħu jallokaw ukoll rizorsi nazzjonali addizzjonali.

- (24) Sabiex il-produtturi tal-pitravi taz-zokkor ikunu jistgħu jibbenefikaw minn ċarezza kuntrattwali mtejba u biex jiġi żgurat qafas kuntrattwali armonizzat filwaqt li titqies l-ispeċifità tas-settur tal-pitravi taz-zokkor, it-termini tax-xiri f'kuntratti għall-konsenja ta' pitravi taz-zokkor jenhtieg li jiġu allinjati mal-kundizzjonijiet għall-użu ta' kuntratti bil-miktub f'setturi agricoli oħrajn.
- (25) Għalhekk, ir-Regolament (KE) Nru 1308/2013 jenhtieg li jiġi emendat skont dan.
- (26) Sabiex tissaħħah il-pożizzjoni tal-bdiewa fil-katina tal-provvista tal-ikel, jenhtieg li jiġu emendati diversi dispożizzjonijiet tar-Regolament (UE) 2021/2115 tal-Parlament Ewropew u tal-Kunsill<sup>8</sup> fir-rigward tat-tipi ta' intervent f'ċerti setturi. Dawn l-emendi għandhom l-għan li jappoġġaw lill-bdiewa biex isiru jew jibqgħu membri ta' organizzazzjonijiet ta' produtturi jew assoċjazzjonijiet ta' organizzazzjonijiet ta' produtturi rikonoxxuti skont ir-Regolament (UE) Nru 1308/2013, fid-dawl tar-rwol pozittiv li dawn l-organizzazzjonijiet u l-assoċjazzjonijiet għandhom fit-tishih tas-setgħa ta' negozjar tal-produtturi. Barra minn hekk, biex jiġi żgurat appoġġ aktar effiċjenti u mmirat tal-organizzazzjonijiet ta' produtturi permezz tal-Pjanijiet Strateġiċi tal-PAK, jenhtieg li tiġi prevista l-possibbiltà ta' zieda fl-assistenza finanzjarja tal-Unjoni għall-programmi operazzjonali f'ċerti setturi.
- (27) Il-valur tal-produzzjoni tal-frott u l-ħxejjex ikkummerċjalizzati minn organizzazzjonijiet ta' produtturi meta mqabbel mal-valur totali tal-produzzjoni tal-frott u l-ħxejjex f'ċerti Stati Membri għadu ferm taħt il-medja tal-Unjoni. Fost l-inċentivi finanzjarji disponibbli, l-Istati Membri diġà jistgħu jipprovdu assistenza finanzjarja nazzjonali kif previst fl-Artikolu 53 tar-Regolament (UE) 2021/2115 lil organizzazzjonijiet ta' produtturi li jinsabu f'ċerti reġjuni fejn il-livell ta' organizzazzjoni huwa ferm taħt il-medja tal-Unjoni. Bil-għan li tittejjeb il-kompetittività, jissahħu l-pożizzjonijiet tal-bdiewa fil-katina tal-valur u jiġu stabbiliti organizzazzjonijiet ta' produtturi godda, jenhtieg li jingħata inċentiv finanzjarju li jikkonsisti f'zieda ta' 10 % tal-assistenza finanzjarja tal-Unjoni lill-organizzazzjonijiet ta' produtturi fl-Istati Membri, li fihom il-livell ta' organizzazzjoni tal-produtturi jkun inqas minn 10 % għal 3 snin konsekuttivi qabel l-implimentazzjoni tal-programm operazzjonali rilevanti.
- (28) Bil-għan li jiġi ffaċilitat it-tiġdid ġenerazzjonali fis-settur tal-biedja u jiġi mhegġeġ id-dhul ta' produtturi godda membri f'organizzazzjonijiet ta' produtturi fis-settur tal-frott u l-ħxejjex u f'setturi oħrajn kif imsemmi fl-Artikolu 42, il-punt (f) tar-Regolament (UE) 2021/2115, jenhtieg li jingħata inċentiv partikolari lill-bdiewa żgħażaġh u lill-bdiewa godda li jissieħbu f'organizzazzjoni ta' produtturi rikonoxxuta skont ir-Regolament (UE) Nru 1308/2013. Konsegwentement, jenhtieg li ssir disponibbli zieda possibbli ta' 10 % fl-assistenza finanzjarja tal-Unjoni għan-nefqa relatata mal-

---

<sup>8</sup> Ir-Regolament (UE) 2021/2115 tal-Parlament Ewropew u tal-Kunsill tat-2 ta' Dicembru 2021 li jistabbilixxi regoli dwar l-appoġġ għall-pjanijiet strateġiċi li għandhom jifasslu mill-Istati Membri skont il-Politika Agrikola Komuni (Pjanijiet Strateġiċi tal-PAK) u ffinanzjati mill-Fond Agrikolu Ewropew ta' Garanzija (FAEG) u mill-Fond Agrikolu Ewropew għall-Iżvilupp Rurali (FAEŻR) u li jhassar ir-Regolamenti (UE) Nru 1305/2013 u (UE) Nru 1307/2013, (ĠU L 435, 6.12.2021, p. 1, ELI: <http://data.europa.eu/eli/reg/2021/2115/oj>).

investimenti li jsiru fl-azjenda ta' bidwi zaġġużuġ jew produttur ġdid li jissieheb għall-ewwel darba f'organizzazzjoni ta' produtturi rikonoxxuta.

- (29) Minhabba r-rikorrenza ta' eventi klimatiċi avversi, diżastri naturali, mard tal-pjanti jew infestazzjonijiet ta' pesti f'dawn l-aħħar snin, irriżulta utli għall-organizzazzjonijiet ta' produtturi u għall-assoċjazzjonijiet ta' organizzazzjonijiet ta' produtturi li jkunu jistgħu jidderieġu mill-ġdid il-fondi, inkluża l-assistenza finanzjarja tal-Unjoni fil-fond operazzjonali, għal interventi meħtieġa biex jiġu indirizzati l-konsegwenzi ta' dawk l-avvenimenti. Għalhekk huwa meħtieġ li tiġi prevista l-possibbiltà li l-assistenza finanzjarja tal-Unjoni stabbilita fl-Artikolu 52(1) tar-Regolament (UE) 2021/2115 tiżdied minn 50 % għal 70 % tan-nefqa reali mġarrba, taħt ċerti kundizzjonijiet.
- (30) Sabiex jiġi appoġġat l-istabbiliment ta' tipi ta' intervent fis-setturi l-oħrajn imsemmija fl-Artikolu 42(f), tar-Regolament (UE) 2021/2115, jenħtieġ li, mill-2025, l-Istati Membri jingħataw aktar flessibbiltà biex jaġġustaw l-allokazzjoni tal-fondi għal dawn is-setturi billi jużaw sa 6 % tal-allokazzjonijiet tagħhom għal pagament dirett.
- (31) Għalhekk, ir-Regolament (UE) 2021/2115 jenħtieġ li jiġi emendat skont dan,
- (32) Bil-għan li jiġi żgurat li jkunu jistgħu jsiru disponibbli għall-Istati Membri riżorsi tal-Unjoni mir-riżerva għall-agrikoltura sabiex jiġu appoġġati azzjonijiet kollettivi minn operaturi privati f'perjodi ta' zbilanċ serju fis-suq, il-possibbiltà li tintuża r-riżerva għall-agrikoltura jenħtieġ li tiġi estiza għall-appoġġ ta' azzjonijiet kollettivi meta l-Kummissjoni tiddeciedi li r-regoli tal-kompetizzjoni ma japplikawx għal dawk l-azzjonijiet.
- (33) Għalhekk, jenħtieġ li l-Artikolu 16 tar-Regolament (UE) 2021/2116 tal-Parlament Ewropew u tal-Kunsill<sup>9</sup> jiġi emendat skont dan.
- (34) Sabiex l-operaturi tas-suq jingħataw iż-żmien meħtieġ biex jadattaw u biex il-Kummissjoni tkun tista' tivvaluta l-iskemi u l-prattiki nazzjonali eżistenti, l-applikazzjoni tar-regoli relatati mar-riżerva tat-termini fakultattivi "ġust", "ekwu" u t-termini ekwivalenti tagħhom, u t-terminu "ktajjen tal-provvista qosra", jenħtieġ li tiġi differita b'sentejn wara d-dhul fis-seħħ ta' dan ir-Regolament. Barra minn hekk, sabiex l-operaturi jadattaw ir-relazzjonijiet kuntrattwali tagħhom għar-regoli l-ġodda dwar il-kuntratti bil-miktub, l-applikazzjoni ta' dawk ir-regoli jenħtieġ li tiġi differita bi 18-il xahar wara d-dhul fis-seħħ tiegħu.

ADOTTAW DAN IR-REGOLAMENT:

### *Artikolu 1*

#### ***Emendi għar-Regolament (UE) Nru 1308/2013***

Ir-Regolament (UE) Nru 1308/2013 huwa emendat kif ġej:

- (1) Fil-Parti II, Titolu II, Kapitolu I, Taqsima 1, tiżdied is-subtaqsima li ġejja wara s-Subtaqsima 3:

---

<sup>9</sup> Ir-Regolament (UE) 2021/2116 tal-Parlament Ewropew u tal-Kunsill tat-2 ta' Diċembru 2021 dwar il-finanzjament, il-ġestjoni u l-monitoraġġ tal-politika agrikola komuni u li jhassar ir-Regolament (UE) Nru 1306/2013, (ĠU L 435, 6.12.2021, p. 187, ELI: <http://data.europa.eu/eli/reg/2021/2116/oj>).

**Użu ta’ termini fakultattivi għall-prodotti fis-setturi kollha elenkati fl-Artikolu 1(2)**

*Artikolu 88a*

**Termini fakultattivi għall-modalitajiet kummerċjali**

1. It-termini “gust”, “ekwu” jew termini ekwivalenti għal dawn it-termini jistgħu jintużaw biss, waħedhom jew flimkien ma’ termini oħrajn, fuq it-tikkettar, fil-prezentazzjoni, fuq materjal ta’ reklamar jew fuq dokumenti kummerċjali ta’ prodott tas-setturi elenkati fl-Artikolu 1(2) li jitqiegħed fis-suq, dment li dawn it-termini jintużaw biex jinformat lix-xerrejja dwar il-modalitajiet eżistenti għall-organizzazzjoni tal-produzzjoni, tad-distribuzzjoni jew tat-tqegħid fis-suq, li tal-inqas jikkontribwixxu għal:
  - (a) l-istabbiltà u t-trasparenza fir-relazzjonijiet tal-bdiewa max-xerrejja tul il-katina tal-provvista,
  - (b) prezz meqjus gust mill-bdiewa partecipanti għall-prodotti tagħhom, u
  - (c) inizjattivi kollettivi li jfittxu li jilhqu wiehed jew aktar mill-Ghanijiet ta’ Żvilupp Sostenibbli tan-Nazzjonijiet Uniti.
  
2. It-terminu “katina tal-provvista qasira” jista’ jintuża biss, waħdu jew flimkien ma’ termini oħrajn, fuq it-tikkettar, fil-prezentazzjoni, fuq materjal ta’ reklamar jew fuq dokumenti kummerċjali ta’ prodott tas-setturi elenkati fl-Artikolu 1(2) li jitqiegħed fis-suq, dment li t-terminu jintuża biex jinforma lix-xerrejja dwar il-modalitajiet eżistenti għall-organizzazzjoni tal-produzzjoni, tad-distribuzzjoni jew tat-tqegħid fis-suq, li jipprevedu:
  - (a) rabta diretta bejn il-bidwi u l-konsumatur finali tal-prodott, jew
  - (b) rabta mill-qrib u prossimità ġeografika bejn il-bidwi u l-konsumatur finali tal-prodott.
  
3. Il-Kummissjoni tista’ tadotta atti ta’ implimentazzjoni biex tispeċifika ulterjorment il-kundizzjonijiet imsemmija fil-paragrafu 1, il-punti (a), (b) u (c), u fil-paragrafu 2, il-punti (a) u (b), filwaqt li jitqies kwalunkwe standard internazzjonali rilevanti.

Dawk l-atti ta’ implimentazzjoni għandhom jiġu adottati f’konformità mal-proċedura ta’ eżami msemmija fl-Artikolu 229(2).

4. Il-Kummissjoni għandha s-setgħa li tadotta atti delegati f'konformità mal-Artikolu 227, filwaqt li temenda l-paragrafu 1 biex iżżid termini li huma ekwivalenti għat-termini “gust” jew “ekwu”, meta tali termini ekwivalenti jintużaw fis-suq biex jinformaw lix-xerrejja dwar il-modalitajiet kummerċjali msemmija fil-paragrafu 1.
5. L-Istati Membri jistgħu jadottaw jew iżommu regoli nazzjonali li jistabbilixxu kundizzjonijiet addizzjonali għal dawk imsemmija fil-paragrafu 1, il-punti (a), (b) u (c) u fil-paragrafu 2, il-punti (a) u (b), għall-użu tat-termini msemmija fil-paragrafi 1 u 2 rispettivament. Dawn ir-regoli ma għandhomx jipprojbixxu, jirrestringu jew jimpedixxu l-użu tat-termini msemmija fil-paragrafi 1 u 2 għal prodotti li huma prodotti jew ikkummerċjalizzati legalment fi Stat Membru ieħor skont it-termini msemmija fil-paragrafi 1 u 2.
6. Dan l-Artikolu għandu jkun mingħajr preġudizzju għar-regoli stabbiliti fir-Regolament (UE) Nru 1169/2011.”;

(2) L-Artikolu 148 huwa sostitwit b'dan li ġej:

*“Artikolu 148*

**Relazzjonijiet kuntrattwali fis-settur tal-ħalib u l-prodotti tal-ħalib**

1. Kull konsenja fl-Unjoni ta' ħalib u prodotti tal-ħalib minn bidwi, organizzazzjoni ta' produtturi jew assoċjazzjoni ta' organizzazzjonijiet ta' produtturi, lil proċessur, kollettur, distributur jew bejjiegħ bl-imnut għandha tkun koperta minn kuntratt bil-miktub bejn il-partijiet.

Tali kuntratt għandu jissodisfa l-kundizzjonijiet stabbiliti fil-paragrafi 4 u 8.

Għall-finijiet ta' dan l-Artikolu, “kollettur” tfisser intrapriża li tittrasporta ħalib mhux ipproċessat minn bidwi jew kollettur ieħor għand proċessur tal-ħalib mhux ipproċessat jew kollettur ieħor, fejn il-proprjetà tal-ħalib mhux ipproċessat tiġi ttrasferita f'kull każ.

2. L-Istati Membri jistgħu jiddeciedu wkoll li:

- a) il-konsenja ta' ħalib u prodotti tal-ħalib minn produttur għajr bidwi, organizzazzjoni ta' produtturi jew assoċjazzjoni ta' organizzazzjonijiet ta' produtturi lil proċessur, kollettur, distributur jew bejjiegħ bl-imnut għandha tkun koperta minn kuntratt bil-miktub;
- b) l-ewwel xerrejja tal-ħalib u tal-prodotti tal-ħalib għandhom jagħmlu offerta bil-miktub għal kuntratt għall-konsenja tal-ħalib u tal-prodotti tal-ħalib mill-bidwi, minn organizzazzjoni ta' produtturi jew minn assoċjazzjoni ta' organizzazzjonijiet ta' produtturi.

Tali kuntratt jew offerta għal kuntratt għandha tissodisfa l-kundizzjonijiet stabbiliti fil-paragrafi 4 u 8.

3. L-Istati Membri għandhom jistabbilixxu mekkanizmu ta' medjazzjoni biex ikopri każijiet li fihom ma jkun hemm l-ebda ftehim reċiproku biex jiġi konkluż kuntratt imsemmi fil-paragrafi 1 u 2 jew biex jiġi rivedut tali kuntratt.

L-Istati Membri għandhom jinfurmaw lill-Kummissjoni dwar il-mekkanizmi ta' medjazzjoni stabbiliti fit-territorju tagħhom.

4. Il-kuntratt jew l-offerta għal kuntratt imsemmija fil-paragrafi 1 u 2 għandha:

- (a) issir qabel ma ssir il-konsenja,
- (b) issir bil-miktub, u
- (c) tinkludi, b'mod partikolari, l-elementi li ġejjin:
  - (i) il-prezz pagabbli għall-konsenja, li għandu:
    - ikun statiku u stabbiliti fil-kuntratt; jew
    - jiġi kkalkolat billi jiġu kkombinati diversi fatturi stabbiliti fil-kuntratt, li għandhom jinkludu indikaturi, indicijiet jew metodi ta' kalkolu oġġettivi tal-prezz finali, li huma faċilment aċċessibbli u komprensibbli u li jirriflettu l-bidliet fil-kundizzjonijiet tas-suq u fl-ispejjeż tal-produzzjoni, il-kwantitajiet ikkonsenjati u l-kwalità jew il-kompożizzjoni tal-ħalib u tal-prodotti tal-ħalib ikkonsenjati. Għal dak il-għan, l-Istati Membri jistgħu jiddeterminaw indikaturi, f'konformità mal-kriterji oġġettivi bbażati fuq studji mwettqa dwar il-produzzjoni u l-katina tal-provvista tal-ikel. Il-partijiet għall-kuntratti għandhom ikunu liberi li jirreferu għal dawn l-indikaturi jew għal kwalunkwe indikatur ieħor;
  - (ii) il-volum ta' ħalib mhux ipproċessat jew il-kwalità u l-kwantità ta' ħalib jew ta' prodotti tal-ħalib li għandhom jiġu kkonsenjati, u l-ħin ta' tali konsenja;
  - (iii) it-tul ta' żmien tal-kuntratt, li jista' jinkludi tul ta' żmien definit jew indefinit bi klawżola ta' terminazzjoni. Fil-każ ta' kuntratt b'tul ta' żmien ta' aktar minn 6 xhur, il-kuntratt għandu jinkludi klawżola ta' reviżjoni li tista' tiġi skattata mill-bidwi, minn organizzazzjoni ta' produttori jew minn assoċjazzjoni ta' organizzazzjonijiet ta' produttori;
  - (iv) id-dettalji rigward il-perjodi u l-proċeduri ta' ħlas;
  - (v) arrangamenti għall-gbir jew għall-konsenja tal-ħalib jew tal-prodotti tal-ħalib; u
  - (vi) ir-regoli applikabbli fil-każ ta' force majeure.

5. B'deroga mill-paragrafi 1 u 2, kuntratt bil-miktub jew offerta bil-miktub għal kuntratt ma għandhiex tkun meħtieġa fil-każijiet li ġejjin:

- (a) il-ħalib jew il-prodotti tal-ħalib ikkonċernati jiġu kkonsenjati minn membru ta' organizzazzjoni ta' produttori jew ta' kooperattiva lill-organizzazzjoni ta' produttori jew lill-kooperattiva li jkun membru tagħha dment li l-istatuti ta' dik l-organizzazzjoni ta' produttori jew kooperattiva jew ir-regoli u d-deċiżjonijiet

- previsti f'dawn l-istatuti, jew derivati minnhom, ikun fihom dispożizzjonijiet li jkollhom effetti simili għad-dispożizzjonijiet stabbiliti fil-paragrafu 4;
- (b) l-ewwel xerrej tal-ħalib jew tal-prodotti tal-ħalib ikun intrapriża mikro jew ta' daqs żgħir skont it-tifsira tar-Rakkomandazzjoni 2003/361/KE<sup>10</sup>;
  - (c) il-konsenja u l-ħlas għall-ħalib jew għall-prodotti tal-ħalib isiru fl-istess ħin;
  - (d) il-konsenja ssir bla ħlas jew fil-kuntest tar-rimi ta' ħalib jew ta' prodotti tal-ħalib li ma jkunux għadhom tajbin għall-bejgħ.
6. L-Istati Membri jistgħu jiddeċiedu li kuntratt bil-miktub jew offerta bil-miktub ma għandhiex tkun meħtieġa f'wieħed jew aktar mill-każijiet li ġejjin:
- (a) il-konsenja tikkonċerna prodotti ta' valur daqs il-limitu, jew inqas minnu, li għandu jiġi ddeterminat mill-Istat Membru, li ma għandux ikun aktar minn EUR 10 000;
  - (b) il-konsenja tikkonċerna ħalib u prodotti tal-ħalib li huma soġġetti għal varjazzjonijiet staġunali fil-provvista jew fid-domanda jew li jistgħu jithassru;
  - (c) il-konsenja tikkonċerna ħalib u prodotti tal-ħalib li huma soġġetti għal prattiki ta' bejgħ tradizzjonali.
7. Meta skont il-paragrafu 5, il-punti (b), (c) u (d), jew il-paragrafu 6, kuntratt bil-miktub jew offerta bil-miktub għal kuntratt ma tkunx meħtieġa, bidwi, organizzazzjoni ta' produtturi, jew assoċjazzjoni ta' organizzazzjonijiet ta' produtturi jistgħu jirrikjedu li konsenja ta' ħalib jew prodotti tal-ħalib tkun is-sugġett ta' kuntratt bil-miktub jew ta' offerta bil-miktub għal kuntratt. Tali kuntratt jew offerta għal kuntratt għandha tissodisfa l-kundizzjonijiet stabbiliti fil-paragrafu 4 u fil-paragrafu 8, l-ewwel subparagrafu.
8. L-elementi kollha tal-kuntratti għall-konsenja ta' ħalib jew ta' prodotti tal-ħalib konkluzi bejn il-bdiewa, l-organizzazzjonijiet ta' produtturi jew l-assoċjazzjonijiet ta' organizzazzjonijiet ta' produtturi u l-kollekturi, il-proċessuri, id-distributuri jew il-bejjiegħa bl-immnut, inklużi l-elementi u l-komponenti tagħhom imsemmija fil-paragrafu 4, il-punt (c), għandhom jiġu nnegożjati liberament bejn il-partijiet.
- L-Istati Membri jistgħu jistabbilixxu wieħed jew aktar minn dawn li ġejjin:
- (a) fir-rigward tal-kuntratti bil-miktub imsemmija fil-paragrafu 1 ta' dan l-Artikolu:
    - (i) obbligu għall-partijiet li jilhqu ftehim dwar relazzjoni bejn kwantità partikolari ta' ħalib jew prodotti tal-ħalib ikkonsenjati u l-prezz pagabbli għal dik il-konsenja;
    - (ii) tul ta' żmien minimu li għandu jkun ta' mill-inqas 6 xhur u ma għandux ifixkel il-funzjonament tajjeb tas-suq intern;
  - (b) fir-rigward tal-offerti bil-miktub imsemmija fil-paragrafu 2, il-punt (b), obbligu li l-offerta bil-miktub għandha tinkludi tul ta' żmien minimu għall-kuntratt, stabbilit mil-liġi nazzjonali. Tali tul ta' żmien minimu għandu jkun ta' mill-inqas 6 xhur u ma għandux ixekkel il-funzjonament tajjeb tas-suq intern.

<sup>10</sup> Ir-Rakkomandazzjoni tal-Kummissjoni tas-6 ta' Mejju 2003 dwar id-definizzjoni ta' intrapriża mikro, żgħira u ta' daqs medju (ĠU L 124, 20.5.2003, p. 36, <http://data.europa.eu/eli/reco/2003/361/oj>).

Il-bdiewa, l-organizzazzjonijiet ta' produtturi jew l-assoċjazzjonijiet ta' organizzazzjonijiet ta' produtturi jistgħu jirrifjutaw bil-miktub it-tul ta' żmien minimu impost skont it-tieni subparagrafu.

9. L-Istati Membri jistgħu jirrikjedu li x-xerrej tal-ħalib jew tal-prodotti tal-ħalib jirreġistra l-kuntratti bil-miktub imsemmija fil-paragrafu 1 qabel il-konsenja tal-ħalib jew tal-prodotti tal-ħalib ikkonċernati mill-bidwi, minn organizzazzjoni ta' produtturi jew minn assoċjazzjoni ta' organizzazzjonijiet ta' produtturi lil kollettur, proċessur, distributtur jew bejjiegh bl-immnut fit-territorju tagħhom.
10. L-Istati Membri li jużaw l-għazliet imsemmija fil-paragrafi 2, 6, 8 u 9 għandhom jinnotifikaw lill-Kummissjoni dwar kif jiġu applikati.
11. Il-Kummissjoni tista' tadotta atti ta' implimentazzjoni li jistabbilixxu miżuri meħtieġa għall-applikazzjoni uniformi tal-paragrafi 4 u 5 u miżuri relatati man-notifiki li għandhom isiru mill-Istati Membri f'konformità mal-paragrafu 10. Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 229(2).";

(3) L-Artikolu 152 huwa emendat kif ġej:

(a) il-paragrafu 1 huwa emendat kif ġej:

(i) il-punt (a) huwa sostitwit b'dan li ġej:

“(a) huma magħmula minn produtturi f'settur wiehed jew f'diversi setturi elenkati fl-Artikolu 1(2) jew minn produtturi ta' prodotti organiċi f'settur wiehed jew f'diversi setturi elenkati fl-Artikolu 1(2), u huma kkontrollati minn membri bdiewa, f'konformità mal-Artikolu 153(2), il-punt (c).”;

(ii) fil-punt (b), is-sentenza introdutturja hija sostitwita b'dan li ġej:

“(b) ikunu ffurmati fuq inizzjattiva tal-bdiewa u jwettqu mill-inqas waħda mill-attivitajiet li ġejjin:”;

(iii) il-punt (c)(vi) huwa sostitwit b'dan li ġej:

“(vi) li tiġi promossa u pprovduta assistenza teknika għall-użu ta' standards tal-produzzjoni, tittejjeb il-kwalità tal-prodott u jiġu żviluppati prodotti b'denominazzjoni ta' oriġini protetta, b'indikazzjoni ġeografika protetta jew koperti minn tikketta ta' kwalità nazzjonali, jitwettqu inizzjattivi li jippromwovu ktajjen tal-provvista qosra jew l-użu tat-termini fakultattivi msemmija fl-Artikolu 88a.”;

(b) fil-paragrafu 1a, l-ewwel subparagrafu huwa sostitwit b'dan li ġej:

“1a. B'deroga mill-Artikolu 101(1) tat-TFUE, organizzazzjoni ta' produtturi rikonoxxuta skont il-paragrafu 1 ta' dan l-Artikolu, jew organizzazzjoni ta' produtturi, inkluża kooperattiva, li ma tkunx ġiet rikonoxxuta bħala organizzazzjoni

ta' produttori minn Stat Membru, iżda li tissodisfa r-rekwiżiti stabbiliti fil-paragrafu 1 ta' dan l-Artikolu u tal-Artikolu 154, tista' tippjana l-produzzjoni, tottimizza l-ispejjeż tal-produzzjoni, tqiegħed fis-suq u tinneozja kuntratti għall-provvista ta' prodotti agrikoli, f'isem il-membri tagħha għall-produzzjoni kollha tagħhom jew għal parti minnha;"

(c) fil-paragrafu 1b, jiddaħħal it-tieni subparagrafu li ġej:

“B’deroga mill-paragrafu 1a u mill-ewwel subparagrafu, assoċjazzjoni ta’ organizzazzjonijiet ta’ produttori rikonoxxuta skont l-Artikolu 156(1) tista’ twettaq ukoll l-attivitajiet imsemmija fil-paragrafu 1a, l-ewwel subparagrafu, dment li:

- (a) il-membri tagħha jkunu ġew rikonoxxuti f’konformità mal-paragrafu 1 ta’ dan l-Artikolu,
- (b) il-membri tagħha ma jkunux membri ta’ assoċjazzjoni rikonoxxuta ohra ta’ organizzazzjonijiet ta’ produttori għal kwalunkwe prodott partikolari,
- (c) il-membri tagħha jkunu jikkonformaw mal-kundizzjonijiet tal-paragrafu 1a, it-tieni subparagrafu, il-punti (a) u (b),
- (d) il-volum ta’ prodotti koperti mill-attivitajiet imsemmija fil-paragrafu 1a, l-ewwel subparagrafu ma jkunx aktar minn 33 % tal-produzzjoni nazzjonali totali ta’ kwalunkwe Stat Membru partikolari.”;

(4) L-Artikolu 153 huwa emendat kif ġej:

(a) fil-paragrafu 2, il-punt (c) huwa sostitwit b’dan li ġej:

“(c) regoli li jippermettu lill-membri bdiewa jeżaminaw b’mod demokratiku l-organizzazzjoni tagħhom u d-deċizzjonijiet tagħha kif ukoll il-kontijiet u l-baġits tagħha;”;

(b) il-paragrafu 2a huwa sostitwit b’dan li ġej:

“2a. L-istatuti ta’ organizzazzjoni ta’ produttori jistgħu jipprevedu l-possibbiltà li l-membri jkunu f’kuntatt dirett max-xerrejja, dment li tali kuntatt dirett ma jipperikolax l-oġettivi li trid tilhaq l-organizzazzjoni ta’ produttori, jew il-koncentrazzjoni tal-provvista u t-tqegħid ta’ prodotti fis-suq mill-organizzazzjoni ta’ produttori. Il-koncentrazzjoni tal-provvista għandha titqies li tkun ġiet żgurata jekk l-elementi essenzjali tal-bejgħ bħall-prezz, il-kwalità u l-volum jigu nneozjati u ddeterminati mill-organizzazzjoni ta’ produttori.”;

(c) il-paragrafu 3 huwa sostitwit b’dan li ġej:

“3. Il-paragrafi 1 u 2 ma għandhomx japplikaw għal organizzazzjonijiet ta’ produtturi fis-setturi tal-ħalib u tal-prodotti tal-ħalib.”;

(5) fl-Artikolu 157(1), il-punt (c), jiżdied il-punt li ġej:

“(xvii) il-promozzjoni tal-użu tat-termini fakultattivi msemmija fl-Artikolu 88a.”;

(6) L-Artikolu 168 huwa sostitwit b’dan li ġej:

#### *“Artikolu 168*

#### **Relazzjonijiet kuntrattwali**

1. Kull konsenja fl-Unjoni ta’ prodotti agrikoli minn settur elenkat fl-Artikolu 1(2), għajr ħalib u prodotti tal-ħalib u zokkor, minn bidwi, minn organizzazzjoni ta’ produtturi jew minn assoċjazzjoni ta’ organizzazzjonijiet ta’ produtturi lil proċessur, distributtur jew bejjiegh bl-imnut, għandha tkun koperta minn kuntratt bil-miktub bejn il-partijiet.

Tali kuntratt għandu jissodisfa l-kundizzjonijiet stabbiliti fil-paragrafi 4 u 8.

2. L-Istati Membri jistgħu jiddeċiedu wkoll li:

(a) il-konsenja ta’ prodotti agrikoli minn produttur għajr bidwi, organizzazzjoni ta’ produtturi jew assoċjazzjoni ta’ organizzazzjonijiet ta’ produtturi lil proċessur, distributtur jew bejjiegh bl-imnut għandha tkun koperta minn kuntratt bil-miktub,

(b) l-ewwel xerrej tal-prodott agrikolu għandu jagħmel offerta bil-miktub għal kuntratt għall-konsenja ta’ prodotti agrikoli mill-bidwi, minn organizzazzjoni ta’ produtturi jew minn assoċjazzjonijiet ta’ organizzazzjonijiet ta’ produtturi.

Tali kuntratt jew offerta għal kuntratt għandha tissodisfa l-kundizzjonijiet stabbiliti fil-paragrafi 4 u 8.

3. L-Istati Membri għandhom jistabbilixxu mekkanizmu ta’ medjazzjoni biex ikopri każijiet li fihom ma jkun hemm l-ebda ftehim biex jiġi konkluż tali kuntratt imsemmi fil-paragrafi 1 u 2 jew biex jiġi rivedut tali kuntratt.

L-Istati Membri għandhom jinfurmaw lill-Kummissjoni dwar il-mekkanizmi ta’ medjazzjoni stabbiliti fit-territorju tagħhom.

4. Il-kuntratt jew l-offerta għal kuntratt imsemmija fil-paragrafi 1 u 2 għandha:

(a) issir qabel ma ssir il-konsenja,

(b) issir bil-miktub, u

(c) tinkludi, b’mod partikolari, l-elementi li ġejjin:

(i) il-prezz pagabbli għall-konsenja, li għandu:

– ikun statiku u stabbilit fil-kuntratt jew

- jiġi kkalkolat billi jiġu kkombinati diversi fatturi stabbiliti fil-kuntratt, li għandhom jinkludu indikaturi, indicijiet jew metodi ta' kalkolu oġġettivi tal-prezz finali, li huma f u li jirriflettu l-bidliet fil-kundizzjonijiet tas-suq u fl-ispejjeż tal-produzzjoni, il-kwantitajiet ikkonsenjati u l-kwalità jew il-kompożizzjoni tal-prodotti tal-ħalib ikkonsenjati; għal dak il-għan, l-Istati Membri jistgħu jiddeterminaw indikaturi, f'konformità ma' kriterji oġġettivi bbażati fuq studji mwettqa dwar il-produzzjoni u l-katina tal-provvista tal-ikel. Il-partijiet għall-kuntratti għandhom ikunu liberi li jirreferu għal dawn l-indikaturi jew għal kwalunkwe indikatur ieħor li huma jqisu rilevanti.
  - (ii) il-kwantità u l-kwalità tal-prodotti agrikoli kkonċernati li jistgħu jew jehtigilhom jiġu ikkonsenjati u l-ħin ta' dawn il-konsenji,
  - (iii) it-tul ta' żmien tal-kuntratt, li jista' jinkludi tul ta' żmien definit jew tul ta' żmien indefinit bi klawżoli ta' terminazzjoni. Fil-każ ta' kuntratti b'tul ta' żmien minimu ta' aktar minn 6 xhur, il-kuntratt għandu jinkludi wkoll klawżola ta' revizjoni li tista' tiġi skattata, b'mod partikolari, mill-bidwi, minn organizzazzjoni ta' produtturi jew minn assoċjazzjoni ta' organizzazzjonijiet ta' produtturi;
  - (iv) id-dettalji rigward il-perjodi u l-proċeduri ta' pagament,
  - (v) l-arrangamenti għall-gbir jew għall-konsenja tal-prodotti agrikoli,
  - (vi) ir-regoli applikabbli fil-każ ta' force majeure.
5. B'deroga mill-paragrafi 1 u 2, kuntratt bil-miktub jew offerta bil-miktub għal kuntratt ma għandhiex tkun meħtieġa fil-każijiet li ġejjin:
- (a) Il-prodotti agrikoli kkonċernati jiġu ikkonsenjati minn membru ta' organizzazzjoni ta' produtturi jew minn kooperattiva lill-organizzazzjoni ta' produtturi jew lill-kooperattiva li jkun membru tagħha dment li l-istatuti ta' dik l-organizzazzjoni ta' produtturi jew kooperattiva jew ir-regoli u d-deċizzjonijiet previsti f'dawn l-istatuti, jew derivati minnhom, ikun fihom dispożizzjonijiet li jkollhom effetti simili għad-dispożizzjonijiet stabbiliti fil-paragrafu 4, il-punti (a), (b) u (c);
  - (b) l-ewwel xerrej tal-prodotti agrikoli kkonċernati huwa intrapriża mikro jew ta' daqs żgħir skont it-tifsira tar-Rakkomandazzjoni 2003/361/KE;
  - (c) il-konsenja u l-ħlas tal-prodotti agrikoli kkonċernati jsiru fl-istess ħin;
  - (d) il-konsenja ssir bla ħlas jew fil-kuntest tar-rimi ta' prodotti li ma għadhomx tajbin għall-bejgħ.
6. L-Istati Membri jistgħu jiddeċiedu li kuntratt bil-miktub jew offerta bil-miktub ma għandhiex tkun meħtieġa f'wieħed jew aktar mill-każijiet li ġejjin:
- (a) il-konsenja tikkonċerna prodotti ta' valur daqs ċertu limitu, jew inqas minnu, li għandu jiġi ddeterminat mill-Istat Membru, u li ma għandux ikun aktar minn EUR 10 000;
  - (b) il-konsenja tikkonċerna prodotti agrikoli li huma soġġetti għal varjazzjonijiet stagunali fil-provvista jew fid-domanda jew li jistgħu jithassru;

- (c) il-konsenja tikkonċerna prodotti agrikoli li huma soġġetti għal prattiki ta' bejgħ tradizzjonali.
7. Meta skont il-paragrafu 5, il-punti (b), (c) u (d), jew il-paragrafu 6, kuntratt bil-miktub jew offerta bil-miktub għal kuntratt ma tkunx meħtieġa, bidwi, organizzazzjoni ta' produtturi jew assoċjazzjoni ta' organizzazzjonijiet ta' produtturi, tista' tirrikjedi li kwalunkwe konsenja ta' prodotti agrikoli lil proċessur, distributur jew bejgiegħ bl-imnut tkun is-sugġett ta' kuntratt bil-miktub bejn il-partijiet jew ta' offerta bil-miktub għal kuntratt. Tali kuntratt jew offerta għal kuntratt għandha tissodisfa l-kundizzjonijiet stabbiliti fil-paragrafu 4 u fil-paragrafu 8, l-ewwel subparagrafu.
8. L-elementi kollha tal-kuntratti għall-konsenja ta' prodotti agrikoli konkluzi bejn il-bdiewa, l-organizzazzjonijiet ta' produtturi jew l-assoċjazzjoni ta' organizzazzjonijiet ta' produtturi, u l-proċessuri, id-distributuri jew il-bejgiegħa bl-imnut inklużi dawk l-elementi u l-komponenti tagħhom imsemmija fil-paragrafu 4, il-punt (c), għandhom jiġu nneozjati liberament bejn il-partijiet.
- L-Istati Membri jistgħu jistabbilixxu wieħed jew aktar minn dawn li ġejjin:
- (a) fir-rigward tal-kuntratti bil-miktub imsemmija fil-paragrafu 1 ta' dan l-Artikolu, Stat Membru jista' jistabbilixxi:
- (i) obbligu għall-partijiet li jilhqgħ ftehim dwar relazzjoni bejn il-kwantità partikolari ta' prodotti agrikoli kkonsenjati u l-prezz pagabbli għal dik il-konsenja;
- (ii) tul ta' żmien minimu li għandu jkun ta' mill-inqas 6 xhur u ma għandux ifixkel il-funzjonament tajjeb tas-suq intern;
- (b) fir-rigward tal-offerti bil-miktub imsemmija fil-paragrafu 2, il-punt (b), obbligu li l-offerta bil-miktub għandha tinkludi tul ta' żmien minimu għall-kuntratt, stabbilit mil-liġi nazzjonali għal dan il-ghan. Tali tul ta' żmien minimu għandu jkun ta' mill-inqas 6 xhur u ma għandux ixekkel il-funzjonament tajjeb tas-suq intern.
- Il-bdiewa, l-organizzazzjonijiet ta' produtturi jew l-assoċjazzjonijiet ta' organizzazzjonijiet ta' produtturi jistgħu jirrifjutaw bil-miktub it-tul ta' żmien minimu impost skont it-tieni subparagrafu.
9. L-Istati Membri jistgħu jirrikjedu li x-xerrej ta' prodotti agrikoli jirreġistra l-kuntratti bil-miktub imsemmija fil-paragrafu 1 qabel il-konsenja tal-prodotti agrikoli kkonċernati mill-bidwi, minn organizzazzjoni ta' produtturi jew minn assoċjazzjoni ta' organizzazzjonijiet ta' produtturi lil proċessur, distributur jew bejgiegħ bl-imnut fit-territorju tagħhom.
10. L-Istati Membri li jużaw l-għazliet imsemmija fil-paragrafi 2, 6, 8 u 9 għandhom jinnotifikaw lill-Kummissjoni dwar kif jiġu applikati.
11. Il-Kummissjoni tista' tadotta atti ta' implimentazzjoni li jistabbilixxu miżuri meħtieġa għall-applikazzjoni uniformi tal-paragrafi 4 u 5 u miżuri relatati man-notifiki li għandhom isiru mill-Istati Membri f'konformità mal-paragrafu 10. Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 229(2).";
- (7) L-Artikolu 210a huwa emendat kif ġej:

(a) fil-paragrafu 3, jiżdiedu l-punti li ġejjin:

“(d) jingħata appoġġ għall-vijabbiltà ekonomika ta’ azjendi agrikoli żgħar li fil-biċċa l-kbira jibbażaw fuq ix-xogħol tal-familja b’output standard kif definit fl-Artikolu 2, il-punt (8) tar-Regolament tal-Kunsill (KE) Nru 1217/2009<sup>11</sup> li ma għandux ikun aktar minn EUR 100 000;

(e) jiġu attirati u appoġġati l-produtturi żgħażaġh ta’ prodotti agrikoli; jew

(f) jittejbu l-kundizzjonijiet tax-xogħol u tas-sikurezza fl-attivitajiet agrikoli u tal-ipproċessar.”;

(b) il-paragrafu 6 huwa sostitwit b’dan li ġej:

“Mit-8 ta’ Dicembru 2023, il-produtturi kif imsemmija fil-paragrafu 1 jistgħu jitolbu opinjoni mill-Kummissjoni dwar il-kompatibbiltà tal-ftehimiet, tad-deċizzjonijiet u tal-prattiki miftiehma kif imsemmi fil-paragrafu 1 fir-rigward tal-implimentazzjoni ta’ standards ta’ sostenibbiltà li għandhom l-għan li jikkontribwixxu għal objettiv wiehed jew aktar stabbiliti fil-paragrafu 3, il-punti (a), (b) u (c), ma’ dan l-Artikolu.

Minn [dhul fis-sehħ +sentejn], il-produtturi kif imsemmija fil-paragrafu 1 jistgħu jitolbu opinjoni mill-Kummissjoni dwar il-kompatibbiltà tal-ftehimiet, tad-deċizzjonijiet u tal-prattiki miftiehma kif imsemmi fil-paragrafu 1 fir-rigward tal-implimentazzjoni ta’ standards ta’ sostenibbiltà li għandhom l-għan li jikkontribwixxu għal objettiv wiehed jew aktar stabbiliti fil-paragrafu 3, il-punti (d), (e) u (f), ma’ dan l-Artikolu.

Il-Kummissjoni għandha tibgħat lill-applikant l-opinjoni tagħha fi żmien 4 xhur minn meta tirċievi talba kompluta.

Jekk il-Kummissjoni ssib fi kwalunkwe mument wara li tohroġ opinjoni li l-kundizzjonijiet imsemmija fil-paragrafi 1, 3 u 7 ta’ dan l-Artikolu ma għadhomx issodisfati, hija għandha tiddikjara li l-Artikolu 101(1) tat-TFUE għandu japplika fil-futur għall-ftehim, għad-deċizzjoni jew għall-prattika miftiehma inkwistjoni u tinforma lill-produtturi kif xieraq.

Il-Kummissjoni tista’ tibdel il-kontenut ta’ opinjoni fuq inizjattiva tagħha stess jew fuq talba ta’ Stat Membru, b’mod partikolari jekk l-applikant ikun ipprova informazzjoni mhux preċiża jew ikun għamel użu hażin tal-opinjoni.”;

(8) fl-Artikolu 222, il-paragrafu 1 huwa sostitwit b’dan li ġej:

“1. Matul perjodi ta’ żbilanċ qawwi fis-swieq, il-Kummissjoni tista’ tadotta atti ta’ implimentazzjoni fis-sens li l-Artikolu 101(1) tat-TFUE ma għandux japplika għal ftehimiet u deċizzjonijiet ta’ bdiewa, assoċjazzjonijiet tal-bdiewa, jew assoċjazzjonijiet ta’ tali assoċjazzjonijiet, jew organizzazzjonijiet ta’ produtturi

<sup>11</sup> Ir-Regolament tal-Kunsill (KE) Nru 1217/2009 tat-30 ta’ Novembru 2009 li jistabbilixxi n-Network tad-Data dwar is-Sostenibbiltà tal-Azjendi Agrikoli (ĠU L 328 15.12.2009, p. 27, ELI: <http://data.europa.eu/eli/reg/2009/1217/oj>).

rikonoxxuti, assoċjazzjonijiet ta' organizzazzjonijiet rikonoxxuti tal-produtturi u organizzazzjonijiet interprofessjonali rikonoxxuti fi kwalunkwe wiehed mis-setturi msemmija fl-Artikolu 1(2) ta' dan ir-Regolament, dment li tali ftehimiet u deċiżjonijiet ma jfixxklux il-funzjonament xieraq tas-suq intern, ikunu strettament immirati sabiex jistabbilizzaw is-settur ikkonċernat u jaqgħu taħt waħda jew aktar mill-kategoriji li ġejjin:

- (a) l-irtirar mis-suq jew it-tqassim b'xejn tal-prodotti tagħhom;
- (b) it-trasformazzjoni u l-ipproċessar;
- (c) il-ħżin minn operaturi privati;
- (d) miżuri kongunti ta' promozzjoni;
- (e) ftehimiet dwar ir-rekwiziti ta' kwalità;
- (f) ix-xiri kongunt tal-inputs meħtieġa biex jiġi miġġieled it-tixrid ta' pesti u mard fl-annimali u fil-pjanti fl-Unjoni jew tal-inputs meħtieġa biex jiġu indirizzati l-effetti tad-diżastri naturali fl-Unjoni;
- (g) l-ippjanar temporanju tal-produzzjoni filwaqt li titqies in-natura speċifika taċ-ċiklu tal-produzzjoni;

Meta l-Kummissjoni tadotta atti ta' implimentazzjoni f'konformità mal-ewwel subparagrafu ta' dan l-Artikolu, hija tista' tiddeċiedi li tagħmel l-appoġġ tal-Unjoni mir-riżerva għall-agrikoltura msemmija fl-Artikolu 16 tar-Regolament (UE) 2021/2116 disponibbli għall-Istati Membri kkonċernati. Tali appoġġ finanzjarju għandu jipprovdli l-mezzi meħtieġa għall-implimentazzjoni ta' dawn il-ftehimiet u d-deċiżjonijiet mill-operaturi kkonċernati.

Il-Kummissjoni għandha tispeċifika fl-atti ta' implimentazzjoni l-kamp ta' applikazzjoni tad-deroga tal-ewwel subparagrafu, soġġett għall-paragrafu 3 ta' dan l-Artikolu, il-perjodu li għalih tapplika d-deroga, u, meta applikabbli, l-ammont tar-riżerva għall-agrikoltura allokata lill-Istat Membru kkonċernat skont it-tieni subparagrafu.

Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 229(2).”;

(9) L-Anness X huwa emendat kif ġej:

(a) fil-Punt I, il-punt 1 huwa sostitwit b'dan li ġej:

“1. Il-kuntratti ta' konsenja għandhom isiru qabel il-konsenja, bil-miktub għal kwantità speċifikata ta' pitravi.”;

(b) fil-Punt I, il-punt 2 huwa sostitwit b'dan li ġej:

“2. It-tul ta' żmien tal-kuntratti ta' konsenja jista' jkun pluriennali. Fil-każ ta' kuntratti b'tul ta' żmien minimu ta' aktar minn 6 xhur, il-kuntratt għandu jinkludi klawżola ta' reviżjoni li tista' tiġi skattata mill-bidwi, minn organizzazzjoni ta' produtturi jew minn assoċjazzjoni ta' organizzazzjonijiet ta' produtturi.”;

(c) fil-Punt II, il-punt 2, jiżdied il-paragrafu li ġej:

“Il-prezz għandu jiġi kkalkolat billi jiġu kkombinati diversi fatturi stabbiliti fil-kuntratt, li għandhom jinkludu indikaturi, indicijiet jew metodi ta' kalkolu oġġettivi tal-prezz finali, li huma faċilment aċċessibbli u komprensibbli u li jirriflettu l-bidlijiet fil-kundizzjonijiet tas-suq u fl-ispejjeż tal-produzzjoni, il-kwantitajiet ikkonsenjati u l-kwalità jew il-kompożizzjoni tal-pitravi taz-zokkor ikkonsenjati. Għal dak il-ghan, l-Istati Membri jistgħu jiddeterminaw indikaturi, f'konformità ma' kriterji oġġettivi bbażati fuq studji mwettqa dwar il-produzzjoni u l-katina tal-provvista tal-ikel. Il-partijiet għall-kuntratti huma liberi li jirreferu għal dawn l-indikaturi jew għal kwalunkwe indikatur ieħor li huma jqisu rilevanti.”;

(d) fil-Punt III jiżdied il-paragrafu li ġej:

“Il-kuntratti ta' konsenja għandu jkun fihom regoli applikabbli fil-każ ta' force majeure.”;

(e) jiddaħhal il-Punt IXa li ġej:

“PUNT IXa

“L-Istati Membri jistgħu jirrikjedu li l-impriza taz-zokkor tirregistra l-kuntratti ta' konsenja bil-miktub qabel il-konsenja tal-pitravi taz-zokkor.”.

*Artikolu 2*

### ***Emendi għar-Regolament (UE) 2021/2115***

Ir-Regolament (UE) 2021/2115 huwa emendat kif ġej:

(1) L-Artikolu 52 huwa emendat kif ġej:

(a) fil-paragrafu 3, jiżdied il-punt (i) li ġej:

“(i) l-organizzazzjoni ta' produtturi jew l-assoċjazzjoni ta' organizzazzjonijiet ta' produtturi timplimenta programm operazzjonali fi Stat Membru li fih il-livell ta' organizzazzjoni ta' produtturi fis-settur tal-frott u l-ħxejjex kien inqas minn 10 % għal 3 snin konsekuttivi qabel l-implimentazzjoni tal-programm operazzjonali. Il-

livell ta' organizzazzjoni għandu jiġi kkalkolat bħala l-valur tal-produzzjoni tal-frott u l-ħaxix li nkiseb fl-Istat Membru kkonċernat u kkummerċjalizzat minn organizzazzjonijiet ta' produttori jew assoċjazzjonijiet ta' organizzazzjonijiet ta' produttori rikonoxxuti skont ir-Regolament (UE) Nru 1308/2013, diviż bil-valur totali tal-produzzjoni tal-frott u l-ħaxix li nkiseb f'dak l-Istat Membru.”;

(b) jiddaħħal il-paragrafu 5a li ġej:

“5a. Il-limitu ta' 50 % previst fil-paragrafu 1 għandu jiżdied għal 60 % għan-nefqa marbuta mal-objettivi msemmija fl-Artikolu 46, il-punti (a), (b) jew (c), jekk jiġu ssodisfati l-kundizzjonijiet li ġejjin:

- (a) in-nefqa hija relatata ma' investimenti f'assi tangibbli u intangibbli kif imsemmi fl-Artikolu 47(1), il-punt (a), magħmula minn bdiewa żgħażaġh jew minn bdiewa ġodda, li jissieħbu għall-ewwel darba f'organizzazzjoni ta' produttori rikonoxxuta skont ir-Regolament (UE) Nru 1308/2013;
- (b) l-investimenti msemmija fil-punt (a) isiru fl-azjenda ta' dawn il-bdiewa żgħażaġh jew bdiewa ġodda bħala parti mill-ewwel programm operazzjonali tagħhom.”;

(c) jiżdied il-paragrafu 7 li ġej:

“7. Il-limitu ta' 50 % previst fil-paragrafu 1 għandu jiżdied għal 70 % tan-nefqa reali mgarrba f'sena partikolari għall-programmi operazzjonali implimentati minn organizzazzjonijiet ta' produttori jew assoċjazzjonijiet ta' organizzazzjonijiet ta' produttori u huma affettwati f'din is-sena partikolari minn eventi klimatiċi avversi, diżastri naturali, mard tal-pjanti jew infestazzjonijiet ta' pesti li għandhom jiġu identifikati mill-Istati Membri.”;

(2) fl-Artikolu 68, għandu jiddaħħal il-paragrafu 2a li ġej:

“2a. L-Artikolu 52(3), il-punti (a) sa (d) u (f) sa (h), u l-Artikolu 52(5a) ta' dan ir-Regolament għandhom japplikaw *mutatis mutandis*.”;

(3) fl-Artikolu 88, il-paragrafu 7 huwa sostitwit b'dan li ġej:

“7. Mill-2025, l-Istati Membri jistgħu jirrieżaminaw id-deċiżjonijiet tagħhom imsemmija fil-paragrafu 6 bħala parti minn talba għal emenda tal-Pjanijiet Strateġiċi tal-PAK tagħhom magħmula f'konformità mal-Artikolu 119 u jiddeċiedu li jużaw sa 6 % tal-allokazzjonijiet tagħhom għall-pagamenti diretti stabbiliti fl-Anness V, meta rilevanti wara t-tnaqqis tal-allokazzjonijiet għall-qoton stabbiliti fl-Anness VIII, għal tipi ta' intervent f'setturi oħrajn imsemmija fit-Titolu III, il-Kapitolu III, it-Taqsima 7.

L-ammont li jikkorrispondi għall-perċentwal tal-allokazzjonijiet tal-Istati Membri għal pagamenti diretti msemmija fl-ewwel subparagrafu ta' dan il-paragrafu u użati għal tipi ta' intervent f'setturi oħrajn għal sena finanzjarja partikolari għandu jitqies li huwa allokazzjoni tal-Istati Membri għal kull sena finanzjarja għal tipi ta' intervent f'setturi oħrajn.”.

### *Artikolu 3*

#### ***Emenda tar-Regolament tal-Kunsill (UE) 2021/2116***

Fl-Artikolu 16(1), it-tieni subparagrafu, tar-Regolament (UE) 2021/2116, il-punt (b) huwa sostitwit b'dan li ġej:

“(b) miżuri eċċezzjonali skont l-Artikoli 219, 220, 221 u 222 tar-Regolament (UE) Nru 1308/2013.”.

#### *Artikolu 4*

##### ***Dhul fis-seħh u applikazzjoni***

Dan ir-Regolament għandu jidhol fis-seħh fl-għoxrin jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

L-Artikolu 1, il-punt (1), għandu japplika minn [+sentejn].

L-Artikolu 1, il-punti (2) u (6) għandhom japplikaw minn [+18-il xahar].

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

*Għall-Parlament Ewropew*  
*Il-President*

*Għall-Kunsill*  
*Il-President*